

L-HAJJA f'Ghawdex

€2

Ottubru 2009

* LEHEN L-GHAWDXIN GHAL 64 SENA *

Nru. 911

*“Sa ma
l-mewt
tifridna*


?”



Qed taħseb biex tħalli
tifkira sabiħa ta'
I-għeżiež tiegħek?

Julian Sultana & Co. Ltd.
jaf jaħsiblek biex twaqqaf
monument dekoruż u dejjiemi
ta' l-irham jew tal-granit,
bi prezzijiet moderati
fuq il-qabar tal-familja tiegħek.

*Meta f'Novembru
żżur iċ-ċimiterji t'Għawdex,
waqt li titlob għall-mejtin,
ara wkoll ix-xogħol sabiħ
fuq hafna oqbra
maghmula minn*



**Julian Sultana
& Co. Ltd.**

Marsalforn Street, Xaghra, XRA 2705, Gozo.
Tel: 2155 7136 Fax: 2156 3743 Mob: 9949 3442
email: julians@vol.net.mt



IL-HAJJA f'Ghawdex

L-Ewwel Hargha f'Gunju 1945
Hargha nru. 911
Ottubru 2009
Mahruġa mid-
Djoċesi ta' Ghawdex

Direzzjoni u Amministrazzjoni:
Lumen Christi Media Centre
Triq Fortunato Mizzi,
Victoria - Ghawdex VCT 2579
Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)
Benefattur: €20 (Lm 8.60)

Issettjata u Stampata:
"Gozo Press" Tel.21551534

Il-fehmiet li jistqarru l-kittieba
m'humix neċessarjament daww
tal-Bord Editorjali.

f'din il-hargha

Editorjal	• 3
Il-Hajja fid-Djoċesi	• 4
X'għidilna l-Isqof	• 6
Kummentarju (1)	• 7
Appell Ġurnata Missjunarja	• 8
X'ghadda minn ghalina	• 9
Riflessi	• 15
Ghawdex fil-Ġurnali	• 16
Ghawdex fil-Parlament	• 17
Kummentarju (2)	• 18
Anniversarji	• 19
Attwalità	• 22
Kummentarju (3)	• 24
Kotba minn Ghawdex	• 25
Dawl għall-Hajja	• 26
DOKUMENTAZZJONI	
Solidarjetà Nisranija (3)	• 28
Snajja Qodma (23)	• 30
Esperjenza	• 32
Mil-Lenti tat-Telekamera (3)	• 35
Apprezzament	• 37
Passiġġata Biblika (49)	• 38
Ghawdex Qabel ir-Ritratti (18)	• 40
Ghawdex 300 sena ilu (176)	• 41
Xhieda Nisranija	• 42
Ghawdex "On-Line" (12)	• 43
Tieqa fuq l-Ambjent (11)	• 44
Letteratura Ghawdxija	• 46
Profili Letterarji (3)	• 47
Mix-Xena Sportiva	• 49
Ghawdex max-Xhur	• 50

Ritratti: Hajr lil Dun Anton Sultana, Joe Zammit, Charles Spiteri, Alvin Scicluna, John Cordina, Max Xuereb, Richard Grech, Parroċċi u Kunsilli Lokali t'Ghawdex, u Ministeru għal Ghawdex.



Editorjal

Il-Kultura tad-Divorzju

Quddiem l-argument tal-gid komuni, kif ukoll quddiem l-esperjenza, imsaħħa minn statistika li torbot fuqha ta' dak li ġara f'pajjizi oħra, l-argument favur id-divorzju ma jregix.

Għaldaqstant min jargumenta favur id-divorzju, hafna drabi jirrikorri għal xi mistoqsija bħal: "La darba tnejn ma jibgħu jaqblu, għaliex m'għandhomx jinhallu miż-zwieġ u jinghataw ċans li jfasslu hajjithom mill-gdid?" Hija mistoqsija li tappella aktar għas-sentimenti milli għar-raġuni u hafna drabi, l-aktar go familja fejn ikun hemm iż-żgħar, tista' sservi bħala maskra għall-egoizmu. Hu argument li jmesken lill-kbar u ma jagħtix kas taż-żgħar.

Wiehed student li jgħix f'soċjetà miftuħa għad-divorzju ddeskriva l-familja, jew il-familja tiegħu, b'dan il-mod: "Jiena ngħix ma' missieri. Suppost ngħid li jiena ngħix ma' missieri, ma' hija (li għandu l-istess omm u missier tiegħi), ma' ohti, (half sister, li missieri hu missierha, u ommha hi l-aħħar mara ta' missieri), u ma' żewġ ħuti oħra (step brothers, ulied dik li bħalissa hi l-mara ta' missieri). Il-mara attwali ta' missieri, step mother, (ma nafx jekk it-tieni mara tiegħu għadhiex tikkwalifika bħala step mother tiegħi), hi fit-tqala u dalwaqt inżidu tarbija oħra fil-familja... Ma nafx fessirtx is-sitwazzjoni sewwa. Fil-Milied nithawdu ma' min se noqogħdu u lil min se nixtri r-rigali." (Henslin J.A., "Sociology: A Down-to-Earth Approach")

Xenarju ta' kummiedja għal fuq palk, kieku ma kinitx tragedja fir-realtà tal-hajja. Naturalment, issib min jgħidlek: "Imma aħna Maltin u Ghawdxin; ma tarax, aħna se naslu s'hemm?"

Haġa waħda hi ċerta. Ix-xejriet tas-soċjetà moderna lid-divorzju jrewħulu u jagħtuh fejn jimraħ. Madankollu m'għandniex nirrasenjaw ruħna għall-forzi ta' dawn ix-xejriet. Is-soċjetà Maltija messha qiegħda iżjed tiddiskuti x'inhuma r-raġunijiet u l-kundizzjonijiet li minħabba fihom għadd ta' żwigiġiet ma humiex jirnexxu. Messha qiegħda tiddiskuti wkoll fuq livelli nazzjonali x'inizjattivi tista' tiehu biex dan it-tifrik jonqos. Insaħħu jeħtieġ, mhux inkomplu nfarrku!

Kieku dan isir b'mod kif għandu jkun, kieku mbaġhad nagħrfu li l-kultura tad-divorzju hija marbuta mal-valuri l-oħra fis-soċjetà. Għandha x'taqsam direttament, per eżempju, man-nuqqas ta' responsabbiltà – dak il-valur ewlieni li hu neċessarju f'kull impenn, u wisq aktar f'impenn li jtul hajja sħiħa, kif kien imwiegħed!

Imma fejn u meta qegħdin it-tfal u ż-żgħażaġh tagħna jiehdu trawwim fir-responsabbiltà tagħhom infushom u għal haddiehor? S'issa, dak li għall-edukazzjoni akkademika nagħmlu b'metodi studjati u programmati, għall-edukazzjoni fil-valuri nagħmluh biss b'modi aċċidentali. Hemm l-għerq tal-problema...

Joseph W. Psaila

www.gozodiocese.org

Il-Hajja fid-Djoċesi



Mahtur il-Kappillan il-Ġdid tal-Parroċċa tal-Qalb ta' Ġesù, Fontana, Ghawdex



Nhar it-Tlieta, 8 ta' Settembru 2009, Festa tat-Twelid tal-Madonna, Mons Isqof Mario Grech hatar lil Dun Joseph Bajada, saċerdot mix-Xaghra, bhala l-Kappillan il-ġdid tal-Parroċċa tal-Qalb ta' Ġesù, Fontana, Ghawdex.

Dun Joseph Bajada twieled ix-Xaghra nhar it-30 ta' Lulju 1970, l-iżgħar fost hamest ahwa. Wara li ffrekwenta l-iskola primarja tax-Xaghra, huwa beda l-iskola sekondarja fil-Kumpless Ninu Cremona, ir-Rabat, Ghawdex. Mill-Form 2 'il quddiem Dun Joseph iffrekwenta s-Seminarju Minuri, fejn kompli anke s-Sixth Form.

Dun Joseph beda l-formazzjoni saċerdotali tiegħu fis-Seminarju Maġġuri tal-Qalb ta' Ġesù fl-1988. Huwa wettaq l-esperjenza tas-Sena Intermedjarja fi New Jersey, USA. Dun Joseph ġie ordnat djaknu fl-1994 u, wara esperjenza ta' sena djakoniat fil-Parroċċa tan-Natività f'Ruma, ġie ordnat saċerdot fil-21 ta' Ġunju 1996.


Wara l-ordinazzjoni tiegħu Dun Joseph wettaq seba' snin ta' hidma pastorali f'Ruma, l-Italja – erba' snin fil-parroċċa tan-Natività u tliet snin fil-parroċċa ta' San Ruman. Matul dan iż-żmien huwa ffrekwenta kors ta' teologija sagramentarja u kiseb diploma fil-Liturgija u l-Arti Sagra fl-Università ta' Sant'Anselmu, Ruma.

Lura Ghawdex Dun Joseph ġie mahtur Viċi-Rettur fis-Seminarju tal-Qalb ta' Ġesù, fejn dam sitt snin. Dun Joseph huwa Direttur Spiritwali tal-Gozo Aid for the Visually Impaired (GAVI) u huwa ċ-Chairperson tal-Kummissjoni Djoċesana għall-Persuni b'Diżabbiltà (KDPD) tad-Djoċesi ta' Ghawdex.

Velja Marjana

Fil-Misraħ tal-Knisja Arċipretali tal-Madonna ta' Loreto, f'Għajnsielem, saret Velja Marjana.

Bdiet b'mument ta' talb u kant f'riglejn Marija. Wara ttellgħet preżentazzjoni permezz ta' Power Point fuq



I.-Għajnselmizi miġhura għal mument ta' talb




Il-Kor Lauretana waqt il-Velja ta' Talb

diversi qaddisin li kienu devoti kbar ta' Marija kif ukoll saru riflissjonijiet dwar Loreto u l-hajja ta' Marija.

Dun Manwel Magro fisser u hareġ tagħlim mill-bibbja dwar it-Tieg ta' Kana.

Ma naqsux kelmtejn qosra mill-Arċipriet il-Kanonku Frankie Bajada.

Il-Velja spiċċat bil-Barka Sagramentali. Ha sehem ukoll il-Kor Lauretana taht id-direzzjoni tad-direttur tiegħu, Lelio Spiteri.



Swor Maria Giustina Bonello tinghata tifkira tal-okkażjoni mill-Arċipriet Carmelo Refalo

Tfakkar il-Ġublew tad-Deheb


Fl-okkażjoni ta' Jum il-Hajja Kkonsagrata, ċċelebrat fil-Parroċċa Bażilika ta' Marija Bambina, fix-Xaghra, nhar it-Tnejn 31 t'Awwissu, l-Arċipriet Mons. Carmelo Refalo, mexxa quddiesa sollenni biex ifakkar il-Ġublew tad-Deheb ta' Swor Maria Giustina Bonello O.S.B. tas-Sorijiet Klawstrali Benedittini.

Swor Maria Giustina Bonello, li hi mir-raħal tax-Xagħra, hi l-Badessa tas-Sorijiet Klawstrali Benedittini, fil-Monasteru ta' Santa Marija Maddalena fil-provincja ta' Umbria, l-Italja.

Lejn tmiem il-quddiesa, li għaliha b' mod partikulari attendew bi għarhom ix-Xagħrin fosthom il-Komunità tas-Sorijiet Franġiskani, membri tal-Istitut Sekulari, il-Komunità *Spigolatrici della Chiesa* u lajċi kkonsagrati, l-Arċipriet Refalo, ipprezentalha platt tal-fidda bl-imāgni ta' Marija Bambina bhala tifikira.

Quddiesa ta' Radd ta' Hajr

Dun Anthony Bajada nhar il-Hadd 16 t' Awwissu, 2009, fl-10.00 ta' filgħodu, mexxa quddiesa konċelebrata fil-



Dun Anthony Bajada imdawwar minn Għajnselmizi jaqsam il-kejk waqt festin zghir fuq iz-zuntier tal-Knisja Arċipretali t'Għajnsielem. Jidhru wkoll missier u ommu Dun Anthony

Knisja Arċipretali tal-Madonna ta' Loreto f'Għajnsielem, b'radd il-hajr lil Alla għad-don kbir tas-sacerdozju li tah.

Anthony, li hu mir-raħal tax-Xagħra, kien gie ordnat Djaknu minn idejn l-E.T. Mons. Isqof Mario Grech nhar il-Ġimgha 27 ta' Ġunju 2008. Matul is-sena tad-Djakonat, li hija l-aħħar wahda qabel il-Presbiterat, huwa għamel esperjenza ta' hidma pastorali f'kollaborazzjoni ma' l-Arċipriet il-Kanonku Dun Frankie Bajada fil-parroċċa tal-Madonna ta' Loreto f'Għajnsielem.


Id-Djaknu Dun Anthony gie ordnat sacerdot waqt Pontifikal Solenni fil-Knisja Katidrali li tmexxa mill-E.T. Mons. Isqof Grech bis-sehem ta' diversi presbiteri Għawdxin, nhar is-Sibt 13 ta' Ġunju 2009.

Wara ċ-ċelebrazzjoni fil-Knisja Arċipretali t'Għajnsielem, Dun Anthony flimkien ma' għadd t'Għajnselmizi qasam kejk tal-okkażjoni fuq iz-zuntier tal-Knisja.

Prezenti kien hemm ukoll missier u omm Dun Anthony, Grezzio u Josephine.

L-Isqof Mario Grech fil-Brażil

F'Settembru l-Isqof t'Għawdex Mons. Mario Grech mar fuq żjara pastorali lill-missjunarji Għawdxin fil-Brażil. Rapport dwar din iż-żjara jidher fil-harga li jmiss.




SMUGGLER'S CAVE BAR • RESTAURANT • PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY



NOVEMBRU MAGHNA!

Nahsbu fil-Mejtin Tagħna...



Nistiednu l-qarrejja tagħna biex jiehdu sehem f'kuruna ta' talb b'suffragju għall-għeżiež mejtin tagħhom, mill-Hadd 8 sas-Sibt 14 ta' Novembru. Ser issir **Ġimgha Quddies (5.30 a.m.) u Adorazzjoni Perpetwa (6.00 a.m. - 5.00 p.m.)**


fil-Knisja ta' Savina, Victoria, Għawdex, bhala suffragji għall-mejtin miktuba fil-lista u għall-bżonnijiet tal-benefatturi hajjin tar-rivista. Imla l-formola li ssib f'din il-harga u ibghatha flimkien ma' offerta libera lid-**Direzzjoni, "Il-Hajja f'Ghawdex", Victoria**, mhux aktar tard mis-Sibt, 7 ta' Novembru. Il-formoli jitqiegħdu taht l-artal tal-Knisja ta' Savina matul il-**ġimgha tas-suffragji għall-għeżiež mejtin tagħkom.**

ID-DIREZZJONI

X'għidilna Mons. Isqof Mario Grech:

QED NIFTAQRU UMANAMENT?

Sintesi tal-omelija li għamel l-Isqof Mario Grech waqt il-quddiesa pontifikali fil-Katidral t'Ghawdex fil-festa ta' Santa Marija (15 ta' Awwissu 2009)



Marija mtellgħa s-sema bir-ruh u l-ġisem tagħtina dawl dwar kemm għandu valur dak kollu li huwa uman.

Minkejja li għandna diversi li jtilgħu fuq il-katedra u jitkellmu f'isem l-umanizmu, **qed niftaqrumanament.** Infatti hafna mir-relazzjonijiet ta' bejnietna mhumiex sinċieri imma mibnija fuq interessi personali. Qed jiżdiedu t-tfal orfni għax jitwiieldu barra miż-żwieġ jew għax il-ġenituri tagħhom infirdu. Id-diskriminazzjoni fuq ix-xogħol issir kemm ma' dawk ta' ġilda bajda u iktar ma' dawk ta' ġilda skura. Peress li kollox jitmexxa skont kif tiddetta l-liġi tal-profitt, hafna valuri umani qed jiġu ssagrifikati!

Umanizmu li jeskludi lil Alla, huwa umanizmu diżuman. Huwa biss umanizmu miftuħ għall-Assolut li jista' jgħinna ngibu 'l quddiem u nibnu forum ta' hajja soċjali u ċivili, - bħalma huma l-istrutturi, l-istituzzjonijiet, il-kultura u l-ethos, - li ma jittradixxux lill-bniedem. Għalhekk f'dawn iċ-ċirkostanzi neħtieġu dak li Jacques Maritain sejjahlu "umanizmu integrali" jew "umanizmu Kristjan". Mhux għaliex il-fidi Nisranija ser iżżid xi haġa ma' dak li huwa naturalment uman; imma bil-kelma u bl-għajjn ta' Kristu, l-Iben t'Alla li sar bniedem, il-bniedem jagħraf aħjar lill-nifsu u jagħraf jirrispetta d-dinjità umana tiegħu.

Żwieġ u familja aktar umani

Nara li hemm bżonn aktar rispettt lejn id-dinjità taż-żwieġ u l-familja bħala istituzzjonijiet umani. **Ċerti proposti li qed isiru dwar iż-żwieġ ma jirrispettawx in-natura umana taż-żwieġ u l-familja. Kull familja suppost hija skola ta' valuri umani; imma bl-istil ta' hajja mgħaġġla li qed tgħix illum il-familja qed tissagrifika din il-funzjoni li mhix delegabbli. Il-vjolenza domestika hija mġiba diżumana li tkisser il-persuni.** Anke jekk ma nisimghux spiss dwarha, in-numru tal-vittmi tal-vjolenza domestika mhux żgħir - hafna drabi dawn jibqgħu jbatu fis-skiet biex isalvaw iż-żwieġ u l-familja.

Id-dinjità tal-haddiema

Rispettt lejn id-dinjità tal-persuna jfisser ukoll l-għarfien tad-dritt naturali għax-xogħol li għandu kull bniedem. **Hija tal-misthija li llum l-ġurnata hawn min isostni sistema inumana ta' klijentelizmu fejn wiehed jittallab biex xi hadd jaqbeż għalih biex jikseb ix-xogħol.** Ghalkemm saru avanzi dwar id-drittijiet kemm tal-haddiema kif ukoll ta' min iħaddem, għad fadal hafna x'isir biex il-haddiem


jaħdem b'kundizzjonijiet umani. Għandu joħloq thassib serju x-xogħol tal-minuri, speċjalment f'dawn ix-xhur tas-sajf.

Id-dinjità tal-marid

Is-sistema tas-saħħa hija waħda delikata għax tinteressa lill-bniedem meta jkun milqut mill-mard. Nibza' li meta l-bniedem ikun fragli minhabba l-mard, ikun hemm min jabbuza minnu. **Fis-soċjetà tagħna l-Istat jipprovdi servizzi ta' saħħa u fostna hemm min jabbuza minn dan is-servizz. Dan huwa hażin għax jaħdem kontra l-istess sistema.** Però naħseb li tajjeb nistharrġu jekk is-sistema hijiex qed taqdi lill-marid fil-mument li jkollu bżonn l-għajjn. Għax x'jiswa li pazjent jitmexx f'lista u jkollu jistenna ġimgħat u xhur biex jinqeda? F'kazijiet bħal dawn, l-istess sistema twassal lill-pazjent biex ifittex alternattivi oħra. X'jiġri minn min ma għandux mezzi? **Nixtieq li fil-kamp tas-saħħa jkollna sistema li verament ikollha ethos favur il-hajja; altrimenti sistema sanitarja li fil-prinċipju ma tiddefendix il-hajja, tkun sistema diżumana.**

Missjoni tal-lajċi Nsara

Billi l-Knisja għandha l-missjoni li tiġġenera era ta' umanizmu ġdid, bil-Bxara t-Tajba ta' Kristu f'idejha hija ddawwal l-intelligenza tal-bniedem u tidderiegi l-kuxjenzi tal-bnedmin **biex kull bniedem ikun aktar bniedem.** Nagħmel sejha lill-membri kollha tal-Knisja, partikularment lil-lajċi li għandhom xi ufficiju fis-soċjetà, bħal fil-każ tal-politiċi u dawk impenjati fl-edukazzjoni, u lill-ġenituri biex jissieħbu mal-Knisja f'ħidma **biex b'intelligenza mdawla u b'kuxjenza fformata nibnu soċjetà aktar umana.**




Peter's Butcher Shop

For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...

St. Joseph Square, Qala Gozo
Mob: 7905 5051 • Tel: 2785 5051

Kummentarju (1)

Ghaliex id-Divorzju m'ghandu qatt ikun aċċettat



kitba ta' **DUN JOSEPH MIZZI**, Direttur tal-Moviment ta' Kana

Jinghad li "l-akbar trux hu min ma jridx jisma' u l-akbar ghama min ma jridx jara". Hafna jahsbu li meta l-Knisja titkellem favur il-valuri gheziez, din hi fundamentalista u tuza biss argumenti ta' fidi li japplikaw biss ghalmin hu mghammed. Il-Knisja ovsjament tuza l-argument reliġjuż ghax dan hu essenzjali ghalha, izda ma tiqafx hemm. Hija tuza wkoll argumenti mix-xjenzi umani ghax dawn kollha jkomplu jikkollaboraw mal-pożizzjoni taghha. Barra minn hekk il-messagg taghha huwa miftuh ghall-bnedmin kollha.

M'hemmx dubju li z-zwieg "huwa diffiċli f'kull zmien, izda impossibbli f'ebda zmien". Mela allura ghaliex qed naqtgħu qalbna daqshekk malajr, propju llum meta tant ghandna mezzi u ghajnuna? Ghaliex bhala soċjetà ma nistudjawx x'nistgħu nagħmlu iżjed u ahjar biex insaħħu z-zwieg flok ma nidhlu f'hafna korijiet biex inkissruh? Ghaliex qed ninhakmu minn tendenzi li qegħdin naraw biss l-immedjat u qed ninsew il-vizjoni holistika u tal-generazzjonijiet futuri?

Nibqa' nsostni li d-divorzju hu soluzzjoni finta u kosmetika, ghax mhux vera li jsolvi d-diffikultajiet anzi johloq iżjed. Bla tlaqliq irridu ngħidu li d-divorzju jkisser l-idea ta' permanenza taz-zwieg. Jekk tneħhi l-indissolubbiltà ma jibqax tifsir fiż-zwieg. Id-divorzju jmur kontra l-liġi naturali li ma tammettix li z-zwieg jista' jinhall. Hawn isfel ser nipprezenta, hafif hafif, sitt argumenti bażiċi li juruna ghaliex id-divorzju m'ghandu qatt ikun aċċettat.

1. L-ewwel argument kontra d-divorzju, ghalmin jemmen, huwa dak reliġjuż. Ġesù nnifsu qalilna li "dak li għaqad Alla m'ghandux jifirdu l-bniedem". Mela z-zwieg ma jinhallx. Għalxejn wiehed jipprova joqgħod jiffilosofizza dwar il-kelma Griega *porneia*, ghax il-Knisja dejjem għallmitna fl-għerf bimillinarju taghha, li dik il-kelma tirreferi għal żwieg hażin, żwieg null sa mill-bidu. Il-hsieb tal-Mulej kien dak li jurina x'kien il-pjan ta' Alla sa mill-bidu, jigifieri li raġel ihalli lil missieru u jinghaqad ma' martu u jsiru ġisem wiehed, mohh wiehed u qalb wahda għal dejjem.

2. It-tieni hemm l-argument filosofiku li huwa bbażat fuq il-ġid komuni. Dan mhux kwistjoni ta' maġġoranza u minoranza. Hafna jhobbu jmorru fuq il-każ singolu u pjetuż u jistaqsu imma dan/din il-persuna m'ghandhiex raġun j/tiddivorzja ladarba z-zwieg taghhom ma rnexxiex? Però tajjeb niftakru li l-ġid komuni ma jirraġunax hekk, ghax huwa l-ġid u t-tajjeb ta' kulhadd b'mod kollettiv u universali li ser isalva l-ġid u t-tajjeb ta' kull individwu b'mod partikolari.

3. Argument ieħor hu dak ekonomiku. Il-familja bid-divorzju tbatassew il-faqar pekunarju. **Bosta familji jsibu ruhhom f'sitwazzjoni kerha u miżera. Lill-Istat din tiġi tiswieg ġmielu wkoll, biżżejjed insemmu li l-Ingilterra tonfoq madwar 24 biljun lira sterlina fis-sena għat-tkissir taz-zwieg waqt li l-Istati Uniti tal-Amerika tonfoq madwar 112-il biljun dollaru fis-sena.**


4. L-argument ambjentali. Illum saret moda titkellem fuq l-ambjent izda qajla narawh fir-rabta mad-divorzju. **Id-divorzju jikkawza bżonn ta' djar alternattivi li jfissru iżjed**

hela ta' spazju, iktar konsum ta' art u iżjed konsum ta' enerġija.

5. Argument ieħor hu dak soċjali. Bid-divorzju l-familja jkollha tbat, izda hafna drabi huma t-ftal l-iżjed li jbatu. Dawn mhux biss hemm probabbiltà kbira li jmorru lura fl-iskola, izda wkoll li d-divorzju jhalli **effett hażin fuq saħħithom**. Dawn it-ftal huma suxxettibbli għal haġja anti-soċjali bhall-vjolenza u kriminalità, abbużi mid-droga, rata oghla ta' tqala fl-età tal-adolexxenza u aktar użu tas-servizzi soċjali.


6. Fl-aħharnett, hemm l-argument psikoloġiku. L-istress, it-trauma u d-dwejjaq li johloq fuq it-ftal kif ukoll fuq il-parti li tkun għadha thobb huma enormi. **Hafna min-nies milquta mid-divorzju jkollhom tendenzi ta' suwiċidju, isofru minn dipressjoni, nuqqas ta' stima taghhom infushom u nuqqas ta' kuntentizza bil-hajja taghhom.**

Dawn l-argumenti kollha jkomplu juru biċ-ċar kemm għandna nkunu għaqlin u m'ghandna qatt inhallu min jilludina li d-divorzju huwa xi haġa li l-Knisja ma tridhiex ghax ma tridx titlef il-fidili. **Il-Knisja ma tridux ghax bla dubju ta' xejn huwa ta' hsara għall-bniedem u għas-soċjetà.**



Appell għall-Ġurnata Missjunarja

Sehmek jagħmel differenza b'risq Dinja aktar Gusta ma' min hu aghar Minnek!



messagġ ta' **DUN KARM PORTELLI**, Direttur tal-Opri Missjunarji f'Ghawdex


L-Opri Missjunarji Pontifiċji ghandhom l-ghan li jghinu lill-Papa biex ixerred kuxjenza missjunarja fost is-sacerdoti, reliġjużi, adulti u anke fit-tfal.

L-Opri Missjunarji Pontifiċji huma maqsuma f'erba' soċjetajiet.

1. **L-Opra tal-Propagazzjoni tal-Fidi** twaqqfet biex thegġeg lin-nes jitolbu għall-bżonnijiet tal-foqra u tal-Missjunarji, kif ukoll biex tinkoraġixxi għajjnuna finanzjarja għal hlas ta' katekisti, għalliema, bini ta' knejjes u ċentri fejn tixxandar il-Kelma ta' Alla.
2. **L-Opra ta' San Pietru Appostlu** twaqqfet biex tgħin lis-seminarji halli jagħtu l-formazzjoni lil mijiet ta' żgħażaġh biex isiru sacerdoti. Permezz ta' din l-opra eluf ta' Maltin u Għawdxin hallsu boroż ta' studju lil seminaristi li llum qed iservu ta' missjunarji f'pajjizi foqra.
3. **L-Opra tas-Santa Infanzja** (*Children Helping Children*) twaqqfet biex tqajjem kuxjenza missjunarja fost it-tfal u thegġiġhom biex jitolbu, joffru sagrificcji u jagħtu ftit mil-*pocket money* tagħhom għall-bżonnijiet ta' tfal oħra bħalhom fil-missjoni.
4. **L-Unjoni Missjunarja** twaqqfet biex thegġeg fis-sacerdoti u r-reliġjużi spirtu missjunarju fil-waqt li tħajjarhom ikomplu x-xogħol tagħhom fil-missjoni. Bħalma Ġesù kien l-ewwel Missjunarju hekk ukoll is-sacerdot u r-reliġjuż ikun fejn ikun jaġixxi ta' missjunarju.

F'Ghawdex l-Uffiċċju Missjunarju li jinsab f'7 Triq l-Imghallem, ir-Rabat jikkoordina x-xogħol mal-Uffiċċju Missjunarju f'Malta, billi jqassam materjal ippubblikat dwar il-Missjoni, l-aktar ir-rivista ta' kull xahar "Il-Malta Missjunarja" li titqassam bl-idejn u bil-posta. Għal dan ix-xogħol hemm diversi żelatriċi li l-għajjnuna tagħhom hija imprezzabbli. Tiġi organizzata l-Ġurnata Missjunarja fix-xahar ta' Ottubru fejn jitqassmu envelops biex wiehed ikun jista' jagħti l-offerta tiegħu... u tabilhaqq kbira tkun kull sena l-ġenerozità tal-Għawdxin.

Issir hidma ta' tagħlim l-aktar fost it-tfal biex jifhem li hemm tfal oħra bħalhom u huma nieqsa kemm mit-tagħlim u kemm mill-ikel.



L-Uffiċċju huwa responsabbli jiġbor fondi għall-Missjoni u għall-missjunarji, per eżempju Boroż ta' Studju, fundazzjonijiet ta' quddies, quddies, bolli, *telecards*, u donazzjonijiet. Biċċa xogħol ta' interess hija li nikkorrispondu regolarment ma' diversi seminaristi li l-benefatturi Għawdxin ikunu hallsu l-Borża ta' Studju għalihom.


Jalla bil-hidma li titwettaq flimkien favur il-missjoni tikber is-saltna ta' Alla mad-dinja kollha.

A Whole New Look

Sharmain's Styling Salon


57,
St. Joseph Square
Qala, Gozo
Tel: 2156 6236

X'ghadda minn ghalina



Kronaka Ghawdxija minn Charles Spiteri

Laqgħa f'Ghawdex għall-istudenti universitarji ġodda



Fis-sala tal-wirjiet tal-Ministeru għal Ghawdex giet organizzata laqgħa introduttorja għal studenti Ghawdxin li din is-sena ser jibdeu korsijiet fl-Università ta' Malta. Din il-laqgħa giet imtelligħa fuq inizjattiva tal-Kunsill Studenti Universitarji (KSU) u l-Grupp Universitarji Ghawdxin (GUG), bil-kollaborazzjoni tal-Ministeru għal Ghawdex u matulha rappreżentanti taż-żewġ għaqdiet Universitarji taw tagħrif dwar uħud mill-aspetti relatati mal-hajja universitarja li dawn l-istudenti ser jibdeu fil-ġimghat li ġejjin.

Minbarra tagħrif dwar l-għan li għalih ġew imwaqqfa l-għaqdiet rispettivi, u x-xogħol li dawn iwettqu matul is-sena b'risq il-membri u l-istudenti li huma jirrapprezentaw, il-kelliema spjegaw ukoll il-funzjoni ta' għaqdiet oħra fi hdan id-diversi fakultajiet u heġġu lill-istudenti ġodda biex isiru jafu aktar dwarhom matul l-attivitajiet tal-*Freshers' Week* li ser ikunu organizzati hekk kif jibda l-ewwel simestru. Il-kelliema ffukaw ukoll fuq aspetti speċifiċi li jolqtu lill-istudenti Ghawdxin aktar mill-qrib partikolarment dawk marbuta ma' tiftix ta' akkomodazzjoni, traġitti bejn iż-żewġ gzejjer u spejjeż relatati magħhom. Il-GUG permezz tas-sit elettroniku tagħha toffri informazzjoni dwar postijiet ta' akkomodazzjoni qrib l-Università fejn studenti Ghawdxin ikunu jistgħu jalloġġjaw flimkien ma' studenti oħra shabbom.


Għal din il-laqgħa attendew aktar minn mitt student u studenta li ser jibdeu il-korsijiet Universitarji tagħhom din is-sena. Dawn ser jingħaqdu ma' mijiet ta' studenti Ghawdxin oħra li ser ikomplu bl-istudji li huma bdew f'dawn l-aħħar snin. Il-kelliema tal-GUG spjegat kif in-numru ta' studenti Ghawdxin fl-Università ta' Malta żdied b'mod regolari biex illum kważi jlahħaq għaxra fil-mija tal-popolazzjoni universitarja. Hija aċċennat ukoll għall-hidma mwettqa mill-GUG fir-rigward ta' studenti Ghawdxin u kif dawn huma mgħejjuna minn sussidji speċjali biex ikopru spejjeż ta' akkomodazzjoni u trasport bil-baħar.



Il-Ministru għal Ghawdex, l-Onor Giovanna Debono, indirizzat lil dawk li attendew u fissret is-sodisfazzjon tagħha għall-fatt li kull ma jmur bosta studenti Ghawdxin qed jagħzlu li jkomplu bl-istudji terzjarji tagħhom. Hija spjegat l-impenn tal-Ministeru għal Ghawdex b'risq it-tishih ta' l-edukazzjoni li jinkludi l-koordinazzjoni ta' għajjnuna finanzjarja li matul l-aħħar sena skolastika kienet tammonta għal aktar minn 800,000 ewro. Il-Ministru fissret kif din l-għajjnuna żdiedet minn 35 ewro għal 116 ewro kull erba' ġimghat u kif din giet estiża wkoll għal studenti Ghawdxin oħrajn li jattendu istituzzjonijiet edukattivi post sekondarji oħra f'Malta. Dan minbarra għajjnuna oħra li tkopri spejjeż tat-trasport bil-vapur li tingħata fuq bażi ta' tliet xhur.

Aktar informazzjoni dwar din l-għajjnuna tista' tinkiseb mill-Ministeru għal Ghawdex jew minn fuq l-*istand* tal-GUG matul l-attivitajiet imtelligħa fuq il-Kampus ta' l-Università fl-ewwel ġimgha tas-sena skolastika li ser tibda fil-jiem li ġejjin.

Festival tal-Inbid fin-Nadur



Fuq firxa ta' 3 ijiem, (fl-4, l-5 u s-6 ta' Settembru) fi Ġnien il-Kunsill fit-Triq ta' Fatima, in-Nadur, laqa' mijiet t'Ghawdxin, Maltin u barranin, għal festival tal-inbid organizzat minn *Delicata Classic Wine* flimkien mal-Kunsill Lokali Nadur li għażlu li jqattgħu lejla għall-frisk iduqu diversi tipi ta' inbejjes Maltin u jgawdu l-veduta spettakolari tal-Port tal-Mgarr bil-Gzejjer ta' Kemmuna u fil-bogħod Malta. Dis-sena l-festival kellu element aktar tradizzjonali, b'ikel tipiku Malti li kompli jżid mal-atmosfera Mediterranja u b'għażla ta' aktar minn 20 tip ta' inbejjes differenti. Il-festival, kien imżewwaq bi spettaklu ta' divertiment għall-gosti ta' kulhadd.

Varjetà tas-Sajf fl-Oratorju Don Bosco


Fl-Oratorju Don Bosco, fir-Rabat, Għawdex, nhar l-Erbgha 26 t'Awwissu, ittellgħet varjetà minn il-fuq minn mitejn tifel u tifla biex jiġi ċelebrat tmiem il-kamp tas-Sajf li attendew għalih b'tant entużjażmu u heġġa.

L-attività kienet tinkludi drama, żfin u logħob ieħor. L-istess attività ttellgħet ukoll fil-bajja ta' Marsalforn. F'kelmtejn tal-okkażjoni, id-Direttur tal-Oratorju Don Bosco, Dun Effie Masini, irringrazzja lil dawk kollha li matul il-ġranet tas-sajf taw il-kontribut siewi u volontarju tagħhom biex setgħet għal darb'ohra issir din l-iskola sajf. Ringrazzjament xieraq mar ukoll lejn il-liders studenti u għażaġh li d-dedikazzjoni u l-hidma tagħhom kienet indispensabbli biex setgħet issir ukoll din l-attività.



It-tfal kollha ferhanin ikantaw flimkien fuq il-Palk tal-Oratorju Don Bosco fi tmiem il-varjetà

Inawgurat xogħol ta' restawr fil-Bażilika tax-Xagħra



Il-Kappella tal-Martri San Mawrizju hekk kif issa giet restawrata

F'Jum is-Sollennità tas-36 Anniversarju mill-Inkurunazzjoni tal-Istatwa Titulari ta' Marija Bambina, Jum ta' għaqda intima tax-Xagħrin mal-Bambina, fil-Knisja Bażilika ta' Marija Bambina fir-raħal tax-Xagħra, nhar l-Erbgha 2 ta' Settembru, l-E.T. Mons. Isqof Nikol G. Cauchi, Isqof Emeritu tad-Djoċesi Għawdxija, mexxa Konċelebrazzjoni Pontifikali Sollenni, flimkien mal-W.R.mu Kapitlu Kollegġjali u l-Kleru tal-Parroċċa li fiha niseg il-panengierku tal-okkażjoni. Giet esegwita l-quddiesa *San Antonio*, b'erba' vuċijiet, tas-Surmast Nazzarenu Refalo bis-sehem tas-solisti u l-kor Marija Bambina. L-orkestra kienet taħt id-direzzjoni ta' Ronald Camilleri. Fi tmiem din iċ-ċelebrazzjoni l-E.T. Mons. Isqof Nikol G. Cauchi inawgura uffiċjalment ix-xogħol ta' restawr estensiv li sar fil-Kappella ta' San Mawrizju.

Ir-restawr ġie afdat f'idejn ir-restawratur magħruf Żejtuni, Emmanuel Zammit waqt illi diversi xogħlijiet ohra, saru minn nies tal-lokal taħt is-sorveljanza tas-Sur Zammit.

Il-pittura ta' Virgilio Monti saret fl-1930 u thallset mill-kapillan ta' dak iż-żmien Mons. Maurice Cauchi.

Wirja tal-Hut fl-Akkwarji minn dilettanti Ghawdxin



Il-Ministru Debono tidher tifli akkwarji fil-wirja. Jidhru wkoll Charles Pisani li rebaħ bl-Oscars, is-Sindku tal-Belt Kapitali Ghawdxija l-Avukat Samuel Azzopardi u l-president tal-Ghaqda Charles Grima

t-tieni post minhabba li ġabu l-istess ammont ta' punti. Dawn kienu x-*Shubunkin* ta' Robert Bajada minn Sannat u akkwarju bl-*Angelfish* ta' Joe Cefai mix-Xewkija. It-tielet premju wkoll inqasam bejn tnejn. Charles Pisani rebaħ bl-*Oscars* u Dun Gerard Buhagiar rebaħ bil-*Congo tetras*. Il-*President's Award* inġhata lil Leon Muscat u lil Kristina Scerri li kellhom għall-wiri *Blue Dolphin Moorii* u *Black Moor Goldfish* rispettivament.

Xi haġa ġdida għal din is-sena kienet il-kompetizzjoni fotografika li saret bejn il-membri. Dawn setghu jdaħhlu ritratti meħudha minnhom u li juru d-delizzju tat-trobbija tal-hut. 87 ritratt iddaħhlu għal din il-kompetizzjoni. L-għażla għall-isbaħ tlett ritratti saret min-nies li marru jaraw il-wirja, permezz ta' votazzjoni. L-iktar ritratt ivvutat kien dak ta' Dun Gerard Buhagiar u kien juri *Koi*. Rebaħ ukoll it-tielet premju b'ritratt ta' *congo tetras*. It-tieni l-iktar ritratt ivvutat juri *Discus* ta' Charles Pisani.

Waqt il-wirja ittella' ukoll akkwarju bħala lotterija u dan intrebaħ minn Chris Farrugia min-Nadur. Żewġ *vouchers* ta' 40 ewro u 20 ewro intrebħu minn Sean Said u Leon Muscat rispettivament.




Il-president tal-Ghaqda Trobbija tal-Hut Charles Grima jidher jipprezenta tifkira tal-okkażjoni lill-Ministru għal Ghawdex, Giovanna Debono

Wirja ta' Mapep Storiċi

Aktar minn disghin mappa minjatura ta' Malta u Ghawdex kienu jinsabu għall-wiri fis-Sala tal-Wirjiet fi Pjazza San Frangisk, ir-Rabat, f'wirja mtella' minn *Heritage Malta* bil-kollaborazzjoni tal-Ministeru għal Ghawdex.

Il-wirja kienet tinkludi kollezzjoni unika fid-dinja ta' mapep żgħar ta' Malta u Ghawdex, flimkien ma' pjanti tal-Belt Valletta u t-tliet ibliet, li ġew stampati bejn is-sekli sbatax u għoxrin u li ġew ippubblikati f'diversi kotba rari madwar id-dinja. Il-mapep kollha għandhom qies ta' mhux aktar minn għaxar bi ħmistax-il centimetru. Il-parti l-kbira ta' dawn il-mapep ġejjin mill-Kollezzjoni tal-Mapep Albert Ganado li għaddiet taħt ir-responsabbiltà tal-Mużew Nazzjonali ta' l-Arti minn Lulju tas-sena l-oħra iżda kienet tinkludi wkoll mapep u kotba mill-Kollezzjoni Nazzjonali kif ukoll minn kollezzjonijiet privati.

Din hija l-ewwel darba li numru daqstant kbir ta' mapep ta' qies żgħir ta' l-istess pajjiż kienu għall-wiri taħt saqaf wiehed f'wirja li ġiet deskritta bħala l-ewwel waħda tat-tip tagħha fid-dinja. L-importanza ta' din il-wirja joħroġ ukoll mill-fatt li bosta mill-mapep li kienu għall-wiri huma rari ħafna u ġew stampati f'kotba rari u li ġew esibiti għall-ewwel darba.



Ray Bondin jispjega fid-dettall dak esebit fil-wirja tal-mapep lil Magistrat Paul Coppini

Il-wirja giet inawgurata minn Giovanna Debono, Ministru għal Għawdex li qalet li din il-wirja hija oħra minn sensiela ta' wirjiet prestiġjużi li ttelegħu f'Għawdex bil-kollaborazzjoni ta' *Heritage Malta* bil-għan li jikber u jtkattar l-interess tal-pubbliku fil-wirt kbir li għandu pajjiżna.

Fil-ftuħ tal-wirja tkellem ukoll Joe Said *Chairman* ta' *Heritage Malta* li qal li *Heritage Malta* taħdem fil-qrib mal-Ministeru għal Għawdex fuq diversi inizjattivi u proġetti favur il-wirt storiku tal-gżira. Dr Albert Ganado qal li din il-wirja għandha tnissel aktar interess u apprezzament lejn l-istudju tal-kartografija ta' pajjiżna.

Il-wirja giet ikkurata minn Bernadine Scicluna mill-Mużew Nazzjonali ta' l-Arti u Joseph Schiro' miċ-Ċentru tar-Restawr ta' *Heritage Malta* flimkien ma' Dr Albert Ganado. Għall-okkażjoni gie ppubblikat ukoll katalogu.

Donazzjoni għall-Fundazzjoni Arka minn "Tal-Muturi"

Michael Saliba għan-nom tal-organizzaturi dilettanti tal-muturi, ipprezenta s-somma ta' 2167 ewro lill-Monsinjur Emanuel Curmi, Direttur tal-Fundazzjoni Arka, f'Għajnsielem. Il-flus ingabru minn *BBQ Night* li saret dan l-aħħar fil-parkeġġ tar-Rabat fejn aktar minn mitejn mutur minn dilettanti Maltin u Għawdxin kienu għall-wiri.

F'kelmtejn tal-okkażjoni, Mons. Curmi rringrazzja lil dawk kollha li taw xi kontribuzzjoni għal dan l-għan qaddis.



Waqt il-preżentazzjoni tal-flus lill-Monsinjur Emanuel Curmi, Direttur tal-Fundazzjoni Arka. Jidhru, mix-xellug għal-lemin Anthony Buttigieg, George Bonnici, Jason Portelli, Michael Saliba, Monsinjur Curmi, Victor Cefai (Viċi Sindku tal-Lokalità tal-Fontana) u Josmar Spiteri

Studenti Ewropej iżuru Għawdex



Is-Segretarju Parlamentari l-Avukat Chris Said jiddjaloga mal-partecipanti fil-Lukanda Grand

kull teżor mohbi jiġi misjub u dan kien iwarja minn mixxjet madwar it-toroq tal-belt kapitali meraviljuża ta' Malta, għawm fil-baħar ċar tal-*Blue Lagoon* u l-esperjenza tal-kċina Maltija fost affarijiet oħra. Il-partecipanti tal-Università tas-Sajf tal-AEGEE għaddew għurnata f'Għawdex, fejn ammiraw il-veduta panoramika li toffri ċ-Ċittadella. Barra minn dan esploraw ukoll id-Dwejra u r-Ramla l-Hamra sabiex igawdu dawn it-teżori Għawdxin. Fi tmiem il-għurnata, is-Segretarju Parlamentari għad-Djalogu Pubbliku u l-Infommazzjoni, l-Avukat Chris Said iltaqa' ma' kull partecipant fil-Lukanda Grand, fl-Mgarr, Għawdex, fejn sar ukoll riċeviment zġhir li bih l-istudenti hassewhom milqugħa hafna.

F'kelmtejn tal-okkażjoni s-Segretarju Parlamentari l-Avukat Said enfasizza l-validità tal-Għaqdiet mhux Governattivi li jorganizzaw attivitajiet simili u qal li dawn għandhom jiġu inkoraġġuti. Huwa ddjaloga wkoll entuzjastikament mal-partecipanti sabiex isir jaf dwarhom u dwar l-interess tagħhom f'Malta.

L-Università tas-Sajf ta' AEGEE-Valletta laqqgħet 45 student minn 19-il pajjiż Ewropew sabiex jiġu "Maħtura Kavallieri" wara dik li giet imsejha bhala "Il-Kruċjata Finali", li sehhet matul perijodu indimentikabbli ta' ġimghatejn ġewwa Malta.

L-Universitajiet tas-Sajf huma organizzati mill-istudenti għall-istudenti bil-għan li tinfetah perspettiva ġdida għall-partecipanti dwar id-dimensjoni multikulturali tal-kontinent Ewropew. Il-45 partecipant ittiedu lura mill-organizzaturi ta' AEGEE-Valletta għaż-żminijiet meta l-Kavallieri kienu jaħkmu l-gzejjer Maltin, meta l-Granmastri kienu jgawdu rispettt kbir, u meta Malta saret magħrufa mad-dinja kollha. Il-partecipanti esperjenzaw integrazzjoni kulturali shiha tad-tradizzjonijiet, l-istorja u l-hajja soċjali ta' Malta. AEGEE-Valletta għamlet ċert illi



L-Istudenti Ewropej flimkien mas-Segretarju Parlamentari għad-Djalogu Pubbliku u l-Infommazzjoni, l-Avukat Chris Said, quddiem il-Grand Hotel

'Give Peace a Chance' - Gozo International Celebration



Nhar l-Erbgħa, 29 ta' Lulju 2009 il-parroċċa tal-Qala organizzat ir-raba' edizzjoni tal-Festa tal-avveniment ekumeniku għar-residenti barranin li jgħixu u jżuru lil Ghawdex, msejha *Gozo International Celebration (GIC)*. Din kienet it-tmax-il edizzjoni tal-GIC fejn attendew mijiet ta' residenti barranin minn pajjiżi differenti, diversi Maltin u Għawdxin li mlew Pjazza San Ġużepp fil-Qala. It-tema kienet "Give Peace a Chance".

Il-programm kien varjat hafna fejn inkluda: messagg b'xejra spiritwali mill-Arċipriet tal-Qala u Ċerman tal-GIC, il-Kanonku Dr Joseph Zammit; programm mużikali mtella' mill-Banda tal-Qala, *Ite ad Joseph* fejn ukoll inghata Premju Marija Assunta Mifsud għall-aħjar bandist fis-scena 2008; żfin mill-*Menhir Qala Folk Group* u mużika mis-*Sunnyside Folk Ensemble*. Il-vjolinista Dr Joseph Chetcuti u l-pjanista Annamarie Chetcuti saħħru l-pjazza bil-mużika tagħhom, kif għamlu s-Soprani Ruth Portelli u Patricia Buttigieg. Il-pittur Anthony Caruana pinga l-atmosfera tal-pjazza u l-avveniment u fl-aħhar ipprezenta l-produzzjoni artistika tiegħu liċ-Ċerman tal-GIC.

Wara sar riċeviment fil-Pjazzetta San Ġużepp b'ikel u xorb tradizzjonali.

Ikkomemorat Jum il-Vittorji fir-Rabat



Il-Ministru Giovanna Debono tqim il-vittmi

mużika ta' Joellson Bezzina. Id-direzzjoni artistika giet fdata f'idejn George Mizzi fuq arrangement mużikali ta' Jamie Camilleri.

Wara il-Banda tal-Pulizija taht id-direzzjoni ta' l-Ispettur Anzjan Anthony Cassar (Qormi, Malta) u d-*Drum Major* Kevin Vella (Żabbar, Malta), immarċjat minn Pjazza Savina għal Pjazza Indipendenza, fejn tat wirja ta' daqq mużikali. Aktar tard dahlu fil-Pjazza stakkament tal-Forzi Armati ta' Malta li tmexxa mis-Surgent Mario Muscat.



L-avukatessa żagħżugħa Simone Grech tiżfen 'It-Taqbida'

Il-poplu Għawdxi fakkar iż-żewġ assedji, dak tal-1565 tarrebha fuq it-Torok u tat-Tieni Gwerra Dinjija, 1940-43. Fi Pjazza Indipendenza, magħrufa aħjar bħala Pjazza t-Tokk, nhar il-Hadd 6 ta' Settembru, filghodu, saret ċerimonja ppreseduta mill-Ministru għal Ghawdex, Giovanna Debono.

Il-Programm fetah bi prezentazzjoni ta' verzjoni animata tal-poeziji, 'L-Ghanja tar-Rebha' ta' Dun Karm Psaila, minn Julia Camilleri u Luke Azzopardi u 'Malta George Cross' ta' Ġuże' Chetcuti minn Vanessa Attard u Andy Fava.

L-avukatessa żagħżugħa Simone Grech żifnet 'It-Taqbida' waqt li l-kantanta sopran Ruth Portelli għanniet 'Bennejja tal-Istorja Maltija', kliem ta' Alfred Attard u



Il-Banda tal-Pulizija fi Pjazza Indipendenza (It-Tokk)

Imbagħad il-Ministru għal Ghawdex, Giovanna Debono, f'isem il-poplu Għawdxi, qiegħdet kuruna f'riglejn il-monument ta' Kristu Sultan, li jfakkar il-vittmi. Iċ-ċerimonja k commemorattiva spiċċat bid-daqq ta' l-innu Nazzjonali. Wara l-Banda tal-Pulizija immarċjat minn Pjazza Indipendenza għal Triq ir-Repubblika, b'daqq ta' marċi militari.

Preżenti kien hemm ukoll is-Segretarju Parlamentari fl-Uffiċċju tal-Prim Ministru, l-Avukat Chris Said il-membri parlamentari Frederick Azzopardi (PN) is-Sindku tal-Belt Victoria, l-Avukat Samuel Azzopardi, iċ-Chairman tal-Kumitat Ċelebrazzjonijiet Nazzjonali u Reġjonali Vincent Grech, iċ-Chariman tal-Kumitat Kulturali għal Ghawdex, Kevin Sciberras, is-Segretarju Permanenti fil-Ministeru għal Ghawdex, Joe Xerri, Sindki ta' diversi lokalitajiet f'Ghawdex, Diretturi fil-Ministeru għal Ghawdex, Joseph Portelli u Joyce Dimech, Kapijiet ta' Dipartimenti u delegazzjonijiet minn Għaqdiet mhux Governattivi, fosthom membri tal-*Victoria Scout Group*.

... u fix-Xaghra



Ir-rahal tax-Xaghra, nhar it-Tnejn 7 ta' Settembru, filgħodu, fakkar l-protezzjoni tal-Bambina fuq il-gżejjer Maltin.

Fil-Knisja Bazilika, fid-9.00 ta' filgħodu, E.T. Mons. Ġuzeppi Mercieca, Arcisqof Emeritu tal-Arċidjoċesi ta' Malta, mexxa Pontifikal Solenni flimkien mal-Kapitlu u l-Kleru tal-Parroċċa. Wara t-tqarbin tkanta it-*Te Deum* bhala radd il-hajr lil Alla. Anima l-Kor *Schola Cantorum Jubilate*. Fl-10.00, fi Pjazza Il-Vitorja saret it-Tifkira tal-Assedji ta' Malta, 1565 u 1942 u l-protezzjoni ta' Marija Bambina fuq il-Gżejjer Maltin.

Mons. Dr Joseph Bezzina għamel id-diskors tat-Tifkira dwar il-ġrajja tal-Assedji. Wara saret rappreżentazzjoni mill-Għaqda Storika Xaghrija tad-Daħla tal-Gran Mastru u l-Qari tal-Bandu segwita minn rappreżentazzjoni ta' attack mill-ajru waqt it-Tieni Gwerra Dinjija. Imbagħad saret iċ-ċerimonja tat-tqegħid ta' Kuruni tal-Ward quddiem il-Monument tal-Assedju, minn diversi, fosthom l-Aġent President ta' Malta, Anton Tabone, l-iSpeaker tal-Kamra tar-Rappreżentanti, Dr Louis Galea u s-Sindku tal-Lokalità, Joe Cordina. Iċ-ċerimonja spiċċat bid-daqq tal-Innu Malti.

Fil-Pjazza tax-Xaghra - tqegħid ta' kuruni tal-ward. Wahda minnhom mill-Aġent President ta' Malta, Anton Tabone

Kunċert Mużikali fl-Oratorju

Nhar is-Sibt 26 ta' Settembru fl-Oratorju Don Bosco, fir-Rabat, Ghawdex, ittella' kunċert li ngħata l-isem ta' *What a Musical Evening!* Fost il-biċċiet mużikali li ndaqqu kien hemm fost l-aktar *musicals* li għadhom jagħmlu suċċess fil-*West End* u *Broadway*. L-orkestra, taħt id-direzzjoni ta' Mro Joseph Grech kienet tikkonsisti f'hamsin mużiċist kif ukoll ingħaqdu magħhom uħud mill-kantanti Ghawdxin li qed jistabilixxu ruħhom f'dan il-qasam mużikali, fosthom Jacqueline Vella, Marisa Galea, Mario Portelli, Fabian Galea u Rob Ricards.

L-Orkestra fl-Oratorju Don Bosco.



**GHANDEK IL-BEJT QED JOQTOR
JEW HITAN BIL-MOFFA?
TKOMPLIX TONFOQ FLUS
F'TISWIJA LI MA SSERVIKX!
...HALLI F'IDEJN**

GREZZJU BONELLO
Jigi jagħtik stima b'xejn
"GrezJos", Triq Filfla, Ghajnsielem.
Tel: 2155 7694 Mob: 9946 9102

GP gozo press
Offset & Letterpress Printing
Graphic Design Studio

Mgarr Road, Ghajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

Meta l-Mulej isejjah... u kif!


Billi ninsabu fis-sena tas-Saċerdozju, illum f'din irubrika xtaqt nitkellem magħkom dwar "Storja Interessanti ta' Vokazzjoni" ta' Saċerdot Ġdid — **Dun Frank Portelli** — bin emigranti Maltin li jinsabu f'Toronto l-Kanada (missieru Pawlu min-Nadur u ommu Doris mill-Mellieħa li kienu ltaqgħu u żżewġu f'Dundas, Toronto, fl-1972 u kellhom seba' wlied).

Fr. Frank Portelli.....minn żagħżuġh ifittex in-'night-clubs' għal saċerdot ifittex l-erwieħ. Naħseb li hekk nista' niddeskrivih lil dan iż-żagħżuġh li wara esperjenza mhawda fil-'clubs' ta' divertiment, ġietu l-vokazzjoni saċerdotali u tefa' kollox wara spallejh għax irrealizza li l-veru ferħ ma tagħtihx id-dinja bit-tlellix kollu tagħha, u halla anke x-xogħol tajjeb li kellu u lill-Mulej qallu 'iva'. Ġie ordnat saċerdot ta' 33 sena f'St Michael's Cathedral f'Toronto mill-Arċisqof Thomas Collins iktar kmieni din is-sena, sewwa sew fid-9 ta' Mejju, 2009.

Bla dubju mid-dar ra dejjem eżempji tajba. Missieru u ommu ltaqgħu flimkien fil-grupp taż-żgħażaġh fi hdan il-knisja ta' San Pawl Appostlu gewwa Toronto fdata f'idejn il-Patrijiet Frangiskani. Frank attenda l-iskola kattolika ta' Santa Ċeċilja u wara kompli japprofondixxi l-istudji tiegħu u jispeċjalizza fil-*Mathematics* u l-*Economics* fl-Università ta' Toronto u maljar sab impieg tajjeb mal-*Canadian Federal Government* fil-*'Bankruptcy Department'*. Wara x-xogħol kien isib hin għad-divertiment imma din l-esperjenza ma wasslitu mkien u ma tagħtu l-ebda sodisfazzjon. Xebba żagħżuġha hajritu jibda jgħin fil-knisja u hu beda jagħti daqqa t'id fix-xogħol tal-komunità, waqt li dik is-sieħba ma dehrinx iktar. Izda huwa kompli għaddej u stqarr ma' saċerdot ħabib tiegħu li hawn kien qed isib il-ferħ u s-sodisfazzjon tiegħu. Darba wera x-xewqa tiegħu li forsi xi darba jista' jsir qassis u mar f'Serra House fejn żgħażaġh f'salib itoroq imorru biex jgħarblu sew il-vokazzjoni tagħhom. Ma kinitx faċli, jistqarr Frank, imma wara ħafna ħsieb u talb, kien iddeċieda u f'Awwissu tal-2003, daħal is-seminarju wara li telaq l-impieg tajjeb li kellu. Hadem matul is-sajf f'xi *store* biex ikollu flus biżżejjed biex ikun jista' jixtri *card* għal *mobile* jew biex jikri xi *video*.

U hawn ha nikkwota eżatt x'qal Fr Frank Portelli li issa jinsab jagħti sehmu fin-905 *area code* barra Toronto: - "I don't know why, I don't know how, but I was called...if some people discover God and how much God loves us through me, then I have done my job."

U dik hija l-istorja ta' dan iż-żagħżuġh li kellu jilhaq saċerdot propju matul din is-sena ddedikata lis-Saċerdozju



Kattoliku. Għezież qarreja tagħna li fostkom hemm żgur ħafna ġenituri, oqogħdu attenti li l-Mulej ma jkunx iħabbat fuq il-bibien ta' darkom għal xi vokazzjoni u ma tindunawx! Għezież żgħażaġh, sabiħa l-hajja, sabiħa l-karriera, sabiħa l-familja, imma tghaġġlux u tinfixlux; morru bil-mod u araw il-Mulej ikunx qed isejjah u ma tindunawx! Itolbu u hallu lill-Mulej imexxikom Hu. Intelqu f'idejh u żgur li ma jiddispaċikomx. **Il-Mulej ħareġ ifittex fil-belt kbira ta' Toronto fost l-ghagħha u l-ġiri u t-tlellix tal-hajja, u sab wieħed jghodd għalih anke qalb in-'night-clubs'!** Attent li ma tiltaqax miegħu int ukoll u tagħlaqlu widnejk jew tagħtih dahrek. Jaf isibek kullimkien!

Xerri l-Bukkett



Bar

Restaurant Pizzeria

*Dine while enjoying the best view in
the Maltese islands*

Triq iż-Żewwieqa Qala

Tel. 21553500

DWAR GHAWDEX FIL-ĠURNALI**Hidma mal-Kunsilli**

“Is-Segretarju Parlamentari għall-Konsultazzjoni Pubblika u Informazzjoni Chris Said nieda din l-iskema li permezz tagħha dawn il-Kunsilli Lokali se jkunu jingħataw 565,000 Ewro bħala parti mill-proġett ta’ tiġdid tal-Kunsilli Lokali... Il-Kunsilli li se jgawdu minn dawn il-fondi huma l-Belt u r-Rabat Ghawdex bħala bliet kapitali tal-gżejjer Maltin u l-Mellieħa, ix-Xlendi, Tas-Sliema. San Ġiljan, San Pawl il-Baħar, iż-Żebbuġ u Marsalforn bħala lokalitajiet turistiċi.”

Ingrid Fenech, *In-Nazzjon*, 8 ta’ Settembru 2009

Evviva bl-inbid Ghawdexi

“Wara s-suċċess li kisbu minn attività simili s-sena l-oħra, Anthony u Marisa Hili, il-propjetarji żgħażaġh ta’ Tal-Massar *Winery*, reġġu għal darb’ oħra holqu attività unika għall-qtugħ tal-gheneb. Il-vinja *private* ta’ din l-intrapriża serviet mhux biss ta’ vetrina għall-pajsaġġ tar-raħal pittoresk tal-Għarb iżda wkoll holqot esperjenza interessanti għall-partecipanti kollha. Permezz ta’ din l-attività l-partecipanti kellhom sehem dirett fil-produzzjoni tal-inbid li se johroġ fuq is-suq is-sena d-dieħla. Għal din l-attività attendew diversi Maltin, numru ta’ turisti u residenti barranin”.

Hermann Micallef,
maltarightnow.com 9 ta’ Settembru 2009

Ghawdex jikkonferma u jissorprendi

Servej mill-*MaltaToday*

Mistoqsija : X'inhi l-akbar problema li għandu llum pajjizna?

Tweġiba tan-nies (%)

	<i>Ambjent</i>	<i>Immigrazzjoni</i>	<i>Għoli tal-Hajja</i>	<i>Qgħad</i>	<i>Triqat</i>	<i>Reċessjoni globali</i>	<i>Kontijiet Dawl u ilma</i>
Sliema	16	7.9	24.2	5	7	4	9.1
M'Scala	3.3	9.6	28.3	11	8.2	10.8	5
Mosta	2	11.2	38	12	7.3	4.1	7.9
Qormi	2	8.1	29	15.4	2	2.2	8.1
Ghawdex	3.2	13	27.8	22.1	1.2	6	5.4

Mistoqsija : Inti taqbel mad-divorzju?

Tweġiba tan-nies (%)

	dawk kollha li taw tweġiba			dawk taħt 35 sena		
	<i>Iva</i>	<i>Le</i>	<i>Ma nafx</i>	<i>Iva</i>	<i>Le</i>	<i>Ma nafx</i>
Sliema	44	46.5	9.5	66.7	33.3	0
M'scala	53.9	44	2.1	57.1	42.9	0
Mosta	47.7	51.4	0.9	58.3	71.7	0
Qormi	36	64	0	42.9	57.1	0
Ghawdex	39	59.3	1.7	47.4	52.6	0

James Debono, *MaltaToday*, 6 th September 2009

**Ferha bla temma?**

“L-Awtorità tad-Djar qalet ma’ *KullHadd* li kemm-il darba kienet se tkompli għaddeja bil-proġett ta’ *housing* f’San Lawrenz, Ghawdex, kienet se tkun qiegħda tberbaq miljuni ta’ ewro minn flus il-poplu. Il-proġett inkwistjoni kien ippanat mill-gvern ta’ Lawrence Gonzi matul il-leġislatura li għaddiet u kien fi stadju avanzat, tant li 16-il koppja li sa dak iż-żmien kienu għadhom interessati fil-proġett tgharrfu f’it tal-jiem qabel l-elezzjoni ġenerali, li kien imnexxielhom jikkwalifikaw għall-post”.

Rapport, **KullHadd**, 6 ta’ Settembru 2009

Għalenija!

“*Eco-Gozo is everybody’s project. The Government, the Opposition, the Church and all other entities have to shoulder the responsibility to see Eco-Gozo happen*”.

– *the Minister for Gozo, Giovanna Debono.*

Interview with Marion Zammit, The Sunday Times, 9th August 2009

MILL-PARLAMENT

Malta u Ghawdex - prodott turistiku - fondi ghar-riżorsi umani
7867. L-Onorevoli FREDERICK AZZOPARDI staqsa lill-Onorevoli **LAWRENCE GONZI (Prim Ministru)**: Jista' l-Prim Ministru jgħid xi proġetti, kemm b'fondi nazzjonali u fondi Ewropej, hemm maħsub bħala vizjoni fit-tul fuq il-prodott turistiku kemm f'Malta u f'Ghawdex fl-aspett tar-riżorsi umani u dan sabiex nibqgħu niffukaw fuq il-htieġa li Malta u Ghawdex ikunu dejjem aktar destinazzjonijiet li joffru valur tajjeb għall-flus li jhallsu t-turisti biex jiġu fostna? 20/04/2009

Tweġiba: It Taqsima għall Izvilupp tar-Riżorsi Umani fl-Industrija fi hdan l-Awtorità tat-Turiżmu ta' Malta, tinvesti fi proġetti ta' taħriġ u motivazzjoni ta' nies li jahdmu fl-industrija tat-turiżmu, u biex tattira persuni sabiex jagħzlu l-industrija tat-turiżmu bħala karriera b'bosta prospettivi.

Dan isir bi proġetti u attivitajiet varji f'Malta u f'Ghawdex fl-oqsma ta' Taħriġ u Żvilupp tar-Riżorsi Umani, u l-Promozzjoni ta' l-Impjegati fit-Turiżmu u l-Edukazzjoni bħal:

1. Proġetti ffinanzjati mill-Unjoni Ewropea

- I. FSE 7 – *Tourism and Support Services Training Programmes* (Merħba);
- II. FSE 2.11 – *Developing Leaders for Change and Innovation in Tourism*;
- III. Applikazzjoni għall-Proġett mill-FSE *'Retaining and Attracting People within Tourism through Diversity Management'*

2. Proġetti ffinanzjati b'fondi nazzjonali

- I. *Seminars u Workshops*
- II. *Tourism In-Service Programme* għall-ghalliema;
- III. Il-programm *CHOICE*;
- IV. 'L-Impjegati' – *Documentary style TV series; Tourism Career Week* f'Ghawdex

11/05/2009

Ghawdex - enerġija alternattiva

10287. L-Onorevoli FREDERICK AZZOPARDI staqsa lill-Onorevoli **GIOVANNA DEBONO (Ministru għal Ghawdex)**: Tista' l-Ministru tagħti tagħrif dwar xi proġetti huma maħsuba għal Ghawdex għall-enerġija alternattiva li jikkontribwixxu għall-harsien tal-ambjent u biex jitwettqu proposti li jkunu żgur vantaġġjuzi fil-fehma għall-Ghawdxin infushom f'dan il-qasam? 06/07/2009

Tweġiba: Jiena nfirmata li l-Ministeru għal Ghawdex se jkabbar is-sistema ta' pannelli fotovoltajċi tiegħu permezz tal-fondi ffrankati mill-kont tad-dawl permezz ta' din is-sistema stess. Jiena nfirmata wkoll li bħalissa għaddejjin preparazzjonijiet preliminari dwar numru ta' inizjattivi f'dan il-qasam. 14/07/2009

Ghawdex - pjanijiet ta' live saving/life rescue

9225. L-Onorevoli JUSTYNE CARUANA staqsa lill-Onorevoli **GIOVANNA DEBONO (Ministru għal Ghawdex)**: Tista' l-Ministru tgħid xi pjanijiet għandu l-Gvern għal Ghawdex ta' *live saving/life rescue* f'incidenti tal-baħar? 03/06/2009

Tweġiba: Ninsab infurmata li s-servizzi ta' *live saving/life rescue* hu provdut mill-AFM flimkien mas-Civil Protection is-sena kollha kemm f'Malta kif ukoll f'Ghawdex. 08/06/2009



Speċjalista tat-tfal bid-dijabete f'Ghawdex

8952. L-Onorevoli JUSTYNE CARUANA staqsa lill-Onorevoli **GIOVANNA DEBONO (Ministru għal Ghawdex)**: Peress li ġenituri tat-tfal bid-dijabete qed jilmentaw persistentement minhabba n-nuqqas ta' speċjalista tat-tfal bid-dijabete, u peress li dan l-ispeċjalista ilu jiġi mwiegħed imma minn dan għadu ma seħħ xejn, tista' l-Ministru tindirizza din il-htieġa immedjatament? 28/05/2009

Tweġiba: Ninsab infurmata li bħalissa f'Ghawdex hawn erbat itfal dijabetiċi. Dawn qed jingħataw servizz mill-ispeċjalisti pedjatriċi fl-Isptar ta' Ghawdex. Meta u fejn ikun hemm bżonn, dawn it-tfal jintbagħtu għand l-ispeċjalista ta' l-edokrinoloġija tat-tfal fl-Isptar Mater Dei. 02/06/2009

Test tal-iSleep Apnea - waiting list

9369. L-Onorevoli JUSTYNE CARUANA staqsa lill-Onorevoli **JOHN DALLI (Ministru għall-Politika Soċjali)**: Jista' l-Ministru jwieġeb mistoqsijiet parlamentari 8972 u 8439 u jgħid kemm hija l-*waiting list* fil-preżent għat-test tal-iSleep Apnea u kemm hi l-medja ta' żmien ta' stennija biex dan it-test isir? 08/06/2009

Tweġiba: Ninsab informat li bħalissa hemm 650 pazjent li qegħdin jistennew għal dan it-test. Informat ukoll li minhabba n-nuqqas ta' *technicians* speċjalizzati biex jagħmlu dawn it-testijiet tas-*sleep studies*, bħalissa qegħdin isiru medja ta' 7 fix-xahar. Sadanittant qed jiġu mħarrġa żewġ *technicians* oħra li meta jispiċċaw mit-taħriġ tagħhom ikunu jistgħu isiru madwar 20 *overnight sleep studies* fix-xahar. Hemm il-hsieb ukoll li jiġi ntrodott servizz ta' *sleep studies* fid-dar tal-pazjenti (*Domiciliary Diagnostic procedure*) biex b'hekk titnaqqas il-lista ta' stennija għal dan it-test. 12/06/2009

Servizzi innovattivi fis-servizz tat-trasport pubbliku

9885. L-Onorevoli ANTON REFALO staqsa lill-Onorevoli **GIOVANNA DEBONO (Ministru għal Ghawdex)**: Tista' l-Ministru tgħid x'sar s'issa matul din il-legiżlatura biex titwettaq riforma u jiġu introdotti servizzi innovattivi fis-servizz tat-trasport pubbliku f'Ghawdex? Meta huwa mistenni li tiddaħhal din ir-riforma? Qed jittiehdu in-konsiderazzjoni l-interessi ġenwini tas-sidien tax-xarabanks u fl-istess waqt ikun hemm servizz li jagħmel sens soċjali u ekonomiku għal Ghawdex? 23/06/2009

Tweġiba: Nitlob lill-Onorevoli Nterpellant biex jirreferi din il-mistoqsija lill-Ministru konċernat. 07/07/2009

Kummentarju (2)

Il-Holqien ta' Aktar Impjiegi f'Ghawdex



kiiba ta' MICHAEL GRECH

Il-kriżi finanzjarja u r-reċessjoni globali hallew l-effett tagħhom fuq is-sitwazzjoni tax-xogħol f'Ghawdex. Bhalissa n-numru ta' nies f'Ghawdex jirreġistraw għax-xogħol huwa 730 – l-oghla ċifra sa mis-sena 2001. Dan in-numru ma jinkludix għadd żgħir ta' nies li għal raġuni jew ohra ma jindenjawx ruħhom biex jirreġistraw mal-Korporazzjoni għax-Xogħol u t-Tahriġ (ETC).

Sabiex nifqulha lil din is-sitwazzjoni, jehtieg li jkun hemm sforz kollettiv mill-gvern, minn min iħaddem, mill-intraprendituri, mill-haddiema u minn dawk stess li qeghdin ifittxu x-xogħol.

L-ewwelnett jehtieg li l-gvern jinvesti b'mod qawwi f'Ghawdex fi proġetti infrastrutturali li għandhom valur miżjud għoli. It-triqat prinċipali għandhom ikunu fost il-proġetti li jinghataw prijorità. Il-htieġa ta' *airfield* għall-ajruplani *fixed wing*, ta' *yacht marina*, (b'investiment privat jew pubbliku), ta' facilitajiet fejn jistgħu jsorġu *cruise liners*, ma jistgħux jibqgħu aktar agenda għad-diskussjoni u l-evalwazzjoni taht it-theddida ta' politika influwenzata ġmlielha mill-*lobby* ambjentali. It-tneħhija tal-burokrazija u aktar investiment dirett għar-reklamar ta' Ghawdex bhala destinazzjoni distinta huma wkoll meħtieġa b'mod urġenti. Il-gvern għandu jiehu politika soda ta' diskriminazzjoni pożittiva lejn Ghawdex billi jagħti inċentivi fiskali lill-investituri, lokali u barranin – inċentivi li jkunu lil 'l hinn minn dawk li joffri lil min jinvesti f'Malta.

Min-naħa l-ohra, in-nies tan-negozju f'Ghawdex jehtieg li jikkoperaw ma' xulxin biex ikunu jistgħu jipprezentaw front komuni għat-theddid tar-reċessjoni li qeghdin iħabbtu wiċċhom miegħu. Għaldaqstant, hemm bżonn li aktar intraprendituri jissieħbu maż-żewġ assoċjazzjonijiet ewlenin, il-*Gozo Business Chamber* u l-*Gozo Tourism Association*. Hemm probabbiltà li b'għajjnuna mill-gvern u mill-UE flimkien mas-sehem tal-intraprendituri, ir-reġjun ta' Ghawdex ikun jista' jirreklama l-gżira fis-suq internazzjonali f'dawk l-oqsma speċjalizzati tat-turiżmu, bħalma huma d-*diving*, il-gastronomija, l-agro-turiżmu, ir-reliġjon, il-wirt kulturali – il-koll oqsma li fihom Ghawdex għandu x'joffri.

Fl-aħharnett imbagħad, għandu jkun hemm sforz mill-haddiema, kemm dawk li qeghdin jahdmu, u kemm l-ohrajn li qeghdin ifittxu x-xogħol. Huwa importanti li dawk li qeghdin fl-impjieg iharsu lejn intrapriża li magħha qeghdin jahdmu bħallikieku kienet tagħhom stess. Għaldaqstant



għandhom jagħtu l-aħjar li jistgħu fil-hidma tagħhom, kien x'kien l-impjieg tagħhom. B'hekk ibaxxu l-ispejjeż għalmin ikun iħaddimhom u jkunu jgħinu biex pajjizna isir aktar kompetitiv kemm fil-prezzijiet u kemm fil-kwalità. Dawk li qeghdin ifittxu x-xogħol, imbagħad, għandhom isibu r-rieda li meta tinqala' l-opportunità, jaċċettaw l-impjieg mingħajr ma joqogħdu jgibuha bi kbira għax forsi ma jkunx dak li tabilhaqq joghġobhom. Dak l-impjieg jista' jservi bhala l-ewwel pass lejn opportunità ta' xogħol aħjar, b'paga oghla u b'aktar sodisfazzjon.

M'għandniex għalfejn nivvintaw ir-rota mill-ġdid. Kull ma neħtieġu huwa f'it tas-sens komun u impenn minn dawk kollha li għandhom x'jaqsmu f'dan il-qasam.

(Michael Grech huwa konsulent finanzjarju u viċi-president tal-Gozo Business Chamber.)

BOGLAUTO LTD

- Spare Parts
- Batteries
- Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073

Anniversarji

L-ORATORJU DON BOSCO

... sittin sena żaghżugh!



kitba ta' JOHN CREMONA

Jekk wiehed ikollu l-grazzja li joqrob lejn is-sittin sena, jibda, minghajr ma forsi jrid, jahseb fl-irtirar mix-xogħol u fit-tgawdija tal-pensjoni..... Jghidu li min jahdem maż-żghażagh jibqa' żaghżugh, jekk tal-anqas mhux fiż-żmien, fl-ispirtu. L-Oratorju Dun Bosco fir-Rabat ukoll għaddew sittin sena minn fuqu, sittin sena li matulhom baqa' żaghżugh u jiġġedded skond iż-żminijiet għalkemm baqa' fidil lejn it-tagħlim ta' Dun Bosco u l-ghan li għalih ġie mwaqqaf f'Ghawdex minn Dun Pawl Micallef.

Aktar kmieni din is-sena l-Oratorju ċelebra għeluq l-75 sena mill-ftuħ ta' l-ewwel Oratorju li kien sar fl-1 ta' April 1934, dar ċkejna fi Triq il-Karità, fl-istess jum li Dun Bosco ġie dikjarat qaddis mill-Papa Piju XI, u fit-8 t'Ottubru l-Oratorju prezenti ċelebra għeluq is-60 sena mill-ftuħ tiegħu.

Mhux l-ghan tiegħi f'din il-kitba li noqgħod nirrakkonta x'għadda minnu l-Oratorju f'dawn is-snin; dwar dan ġie

ppubblikat hafna materjal, iżda ser nitkellem f'it dwar ir-relevanza ta' l-Oratorju l-lum kemm fil-Knisja kif ukoll fis-soċjetà.

Li l-Oratorju Dun Bosco halla l-marka tiegħu tul is-snin ta' l-eżistenza tiegħu, kemm fil-Knisja lokali kif ukoll fis-soċjetà jixdhud il-hafna li jafu l-edukazzjoni u l-formazzjoni tagħhom lill-Oratorju. Bosta Salesjani, qassisin u persuni impenjati fis-soċjetà Għawdxija kienu f'xi żmien jew ieħor jattendu l-Oratorju ta' Dun Bosco.

Dun Bosco sejjaħ l-Oratorji tiegħu, il-parroċċi taż-żghażagh, għaliex l-ghan tagħhom kien u għadu li jiġbor u jiffirma tfal u żghażagh minn kull qasam tas-soċjetà u jiffirma nsara tajbin u ċittadini onesti. L-Oratorju, fir-realtà ta' diviżjoni u piki li jeżistu fir-Rabat, serva ta' post newtrali fejn tfal u żghażagh kif ukoll adulti, irrispettivament minn ma' liema partit jew każin iżommu, jistgħu jiltaqgħu f'ambjent ta' hbiberija, jaħdmu flimkien, jitgħallmu flimkien u jiddevertu flimkien.

Is-sistema edukattiva ta' Dun Bosco kienet bbażata fuq tliet pilastri ewlenin li kienu s-suċċess tagħha u li għadhom validi l-lum li s-soċjetà u l-mod ta' għixien tbiddel mil-lejl għan-nhar. Il-grawnd, il-kappella u l-palk (tagħlim) huma t-tliet ċwievet tas-suċċess tas-sistema edukattiva tiegħu.

Fuq dawn l-istess pilastri huwa bbażat dak kollu li jsir ġewwa l-Oratorju Dun Bosco tar-Rabat u għalkemm il-mezzi nbidlu drastikament tul dawn is-sittin sena ta' l-eżistenza tiegħu, madanakollu fis-sustanza għadhom dawk li ppropona u haddem b'suċċess Dun Bosco stess.

Biex jibqa' rilevanti, l-Oratorju htiegħu li jinbidel maż-żmien biex jibqa' jattira żghażagh u tfal li l-lum għandhom ferm aktar attivitajiet u aljenazzjonijiet li jbiegħduhom aktar milli jressquhom lejn l-Oratorju. L-Oratorju l-lum joffri għadd ta' attivitajiet u proposti imġedda skond il-htigijiet taż-żmien. Matul dawn l-aħħar snin sar tiġdid ukoll tal-post biex ikun f'pożizzjoni aħjar li jaqdi l-htigijiet tal-lum, dan mhux minghajr sforzi kbar u sagriċċji biex jingabru l-flus meħtieġa biex



Ix-xogħol fl-pedamenti tal-bini tal-Oratorju - 1940



Dun Pawl Micallef mat-tfal tal-Oratorju - 1938

dan it-tigdid ikun jista' jsir. Forsi hemm min jikkritika li hafna mmodernizzar huwa tberbiq ta' flus fil-vojt. Il-post huwa l-ewwel haġa li tattira liż-żgħażaġh, għax kif tista' tiġbidhom lejn post antik u antikwat meta s-socjeta' qed toffrilhom elf mod ta' divertiment u aljenazzjoni f'ambjenti aktar attraenti u akkoljenti?

Mat-tigdid tal-post, imbagħad, hemm it-tigdid ukoll tal-mod kif teduka ż-żgħażaġh u t-tfal, il-lum żgur mhux aktar fuq il-fillieri tal-bankijiet bir-riċitar ta' talb bl-ament, imma b'taġlim attwali u fattwali li jghin lit-tfal u ż-żgħażaġh jiffaċċjaw l-isfidi li toffrilhom il-hajja tal-lum.

L-Oratorju l-lum joffri diversi inizzjattivi u proposti immirati għall-edukazzjoni soċjali, fiżika u reliġjuża ta' dawk kollha li jiffrekwentawh. Fost l-attivajiet li jsiru fl-Oratorju regolarment insibu laqgħat ta' formazzjoni u diskussjonijiet dwar suggetti attwali, laqgħat soċjali, hargiet u kamping għaż-żgħażaġh, nursery tal-futbol, summer club u attivajiet tal-palk għat-tfal, laqgħat ta' formazzjoni għall-koppji miżżewġa, parteċipazzjoni fil-karnival u attivajiet kulturali ohra flimkien ma' servizzi reliġjużi fil-kappella.


Harsa 'l quddiem....

L-Oratorju jhares lura lejn il-75 sena ta' l-eżistenza tiegħu




L-Oratorju, kif jidher illum

għewwa Ghawdex, lejn is-suċċessi u r-reputazzjoni li kiseb mas-snin biex ihares 'il quddiem b'impenn u determinazzjoni biex dak li holom bih Dun Bosco aktar minn mija u hamsin sena ilu, u dak li holom bih il-fundatur ta' l-Oratorju f'Ghawdex, Dun Pawl Micallef aktar minn sebghin sena ilu jibqa' jagħti l-frott u jilhaq l-għanijiet li għalihom ġie mwaqqaf. L-isfidi huma kbar, forsi akbar minn qatt qabel. Fejn fil-passat l-Oratorju kien tista' tgħid l-uniku żvog għal hafna, il-lum irid jikkompeti bl-aħrax ma' diversi possibiltajiet ta' rikreazzjoni. Ir-realtajiet tal-hajja jeħtieġu li jkun hemm nies imharrġa biex ikunu ppreparati kif jiffaċċjaw il-problemi li jhabbtu wiċċhom magħhom dawk li jiffrekwentaw l-Oratorju. Jekk taħseb li tirranġa jew





Ritratt iehor antik ta' Dun Pawl mat-tfal tal-Preċett u tal-Griżma



timmodernizza, jinhtieglek tara minn fejn ser iggib il-flus...insomma problemi kull fejn iddawwar wiċċek...

Ghal dan kollu, Dun Bosco kellu soluzzjoni wahda, jafda kollox f'idejn il-Madonna, Marija Ghajnuna ta' l-Insara, u l-ghajnuna kontinwa taghha f'dawn il-75 sena li ghaddew jaghmlu kuraġġ lil dawk li jmexxu u jahdmu fl-Oratorju biex iharsu 'l quddiem b'kuraġġ u determinazzjoni.



The Liqueur Shop

THE LEADING
WINES, SPIRITS,
& TOBACCO
MERCHANTS
IN GOZO

14, ST. GEORGE'S SQR.,
VICTORIA, GOZO.
TEL: 21 556 531
FAX: 21 555 809

Prop. J.C. Mejlak Zammit

FREE HOME DELIVERY

Attwalià



notamenti ta' SAVIOUR GRECH

It-trasport pubbliku

F'Lulju li għadda l-Gvern Malti, permezz tal-Ministeru għall-Infrastruttura, Trasport u Komunikazzjoni nieda ir-riforma tant mistennija fit-trasport pubbliku. F'dawn l-aħħar jiem l-Awtorità dwar it-Trasport Pubbliku ħabbret li tmien konsorzji, komposti kemm minn interessi Maltin kif ukoll minn interessi minn pajjiżi oħra, urew li huma interessati li jagħmlu offerta biex joperaw it-trasport pubbliku f'Malta għall-għaxar snin li ġejjin.

F'kummenti uffċjali li saru, intqal li din ir-riforma għandha twassal biex tiġi riformata mill-qiegħ nett is-sistema tat-trasport pubbliku kollu, kemm f'Malta kif ukoll f'Għawdex. Permezz tar-riforma se jiġu introdotti servizzi godda, aktar faċilitajiet għall-passiġġieri u fuq kolloxx il-pubbliku se jkun moqdi aħjar.

Fil-kas ta' Malta, minbarra li ser ikun hemm zieda sostanzjali ta' rotot bejn id-diversi rħula u bliet ser ikun hemm zieda ta' servizzi iktar mgħaġġla (hekk imsejha *express*) u diretti bejn destinazzjonijiet importanti. Skont il-pjanti ppubblikati jidher li fost dawn is-servizzi ser ikun hemm servizzi diretti (u mgħaġġla) bejn iċ-Ċirkewwa u l-Belt Valletta kif ukoll bejn iċ-Ċirkewwa u l-Ajruport Internazzjonali. Għalina l-Għawdxin, dan interessana daqs ir-residenti li joqgħodu f'Malta u iktar. Għalina li għandna r-residenza tagħna f'Għawdex hu essenzjalissimu li jkun hemm servizzi bħal dawn. Barra l-Belt u l-ajruport wiehed jispera li jiġu msaħħa s-servizzi eżistenti ta' trasport dirett bejn iċ-Ċirkewwa u destinazzjonijiet bħal l-Università u l-isptar Mater Dei u għala le hemm bżonn jizjed oħrajn lejn iż-żoni industrijali. B'hekk haddiem Għawdxin li jahdem f'Malta jiffranka xi ftit mill-hin twil li preżentament irid juża biex imur lejn il-lant tax-xogħol tiegħu u biex jirritorna d-dar fil-għaxija. M'għandux ikun iktar tollerant li biex persuna taqşam miċ-Ċirkewwa għannaħa l-oħra ta' Malta tieħu iktar minn biex wiehed jasal minn Malta sa' Ruma.

Fir-rigward t'Għawdex, ir-riforma, barra li taħseb għal trasport aħjar għal matul il-jum, taħseb ukoll, bħal f'Malta, għal sistema ta' trasport għal matul il-lejl. Żgur li sistema ta' trasport li hi iktar effiċjenti u li tipprovi trasport għal ħin itwal milli hemm illum, tgħin biex jitkattar l-iżvilupp ta' Għawdex. J'Alla dak kollu li hemm ippjanat jiġi implimentat.

It-trasport bl-ajru bejn il-gzejjer Maltin

Għal bidu ta' Settembru li għadda, ġriet l-aħbar li l-kumpanija *Eagle Heli Tours* inghatat il-permessi meħtieġa mid-Dipartiment tal-Avjazzjoni Civili biex tibda topera servizz ta' elikopter bejn l-Ajruport Internazzjonali ta' Malta u l-Heliport tax-Xewkija. Hafna kienu dawk li ħadu nifs kbir 'il ġew. Dawk midhla tal-industrija turistika Għawdxija, b'mod partikolari sidien ta' ristoranti, lukandieri u kumpaniji li joffru servizzi turistiċi, imtlew b'tama ġdida għax servizz li kien waqaf ħesrem fis-sena 2006 kien jidher li se jerġa' jibda jithaddem. Ittamaw li wara xhur ta' qtigh il-qalb u żmien kemmxejn diffiċli deher xaqq ta' dawl għal bidu ġdid u żminijiet aħjar.



Iżda l-ferħa, kif ngħidu kienet '*shortlived*'. It-tamiet malajr taru mar-riħ. Dan għaliex is-servizz offrut la ser ikun wiehed regolari u lanqas ser ikun wiehed bi prezz li jħajjar dak li jkun li juzah. Barra minnhekk il-helikopter li ser ikun użat huwa ta' daqs żgħir u fuqu ma jistgħux jitolgħu iktar minn tliet passiġġieri.

Żgur li bil-prezz offrut ta' 65 ewro għal vjaġġ wiehed u bi prezz ta' 105 ewro ta' vjaġġ bir-ritorn ftit ser ikunu dawk li se jithajru jużawh biex jiġu Għawdex. Wiehed għad irid jara kemm dan is-servizz ser iżid in-numru ta' turisti li jiġu Għawdex. B'inqas minn 40 ewro illum tmur Sqallija u tiġi lura, u bi ftit iktar tmur iktar 'il bogħod. Barra minn hekk, l-iskeda li qed tkun offruta hija limitata hafna. Veru li qed jingħad li l-kumpanija li qed toffri s-servizz se tkun flessibbli u lesta li jekk ikun hemm it-talba, toffri servizzi barra mill-iskeda. Iżda bi skeda li turi li hemm ippjanati żewġ vjaġġi biss kuljum ma naħsibx li se jkun hemm wisq turisti li jkunu lesti li jużawh biex jaqsmu lejn Għawdex.

Għamli sew l-awtoritajiet tal-Avjazzjoni Civili li taw il-permessi meħtieġa biex il-kumpanija msemminja toffri

dan is-servizz ġdid. Wara kollox, min hu lest li jhallas għandu jinqeda. Izda dawk li jaħdmu fl-industrija tat-turiżmu u anke f'oqsma oħra, kif ukoll dawk li jkollhom bżonn isiefri sikwit, mhux dan is-servizz li kienu qed jistennew. L-inqas li kienu qed jistennew mill-Gvern kien, li la dan, għal raġunijiet tiegħu ddeċieda li ma jibqax isostni is-servizz tal-ajru, li jiddeċiedi li jzid biċċa tarmak oħra mal-*airstrip* li diġà hemm fil-heliport tax-Xewkija. B'hekk min qed jgħid li lest joffri servizz b'ajruplan żgħir ikun jista' jagħmel dan. L-aħħar li nstema' f'dan ir-rigward kien li l-Gvern qiegħed jistenna xi studji minn għand l-Awtorita tal-Avjazzjoni Ċivili. Sew li qabel ma jifattru l-affarijiet, isiru dawk l-istudji kollha possibbli li hemm bżonn, izda ma jistax ikun li wiehed ikompli jistudja għal żmien twil iż-żejjed, speċjalment meta s-sitwazzjoni tkun qalbet għall-aġħar.

Tajjeb li wiehed jirreferi għall-istqarrija li kienet ghamlet l-Assocjazzjoni tat-Turiżmu f'Għawdex, wara l-waqfien tas-servizz tal-helikopter bejn Malta u Għawdex, li fiha sostniet li l-interessi tal-gzira Għawdxija huma mhedda, u li Għawdex qatt ma jista' jkun reklamata bhala destinazzjoni separata mingħajr servizz bl-ajru bejn il-gzejjer.

Toroq prinċipali u sekondarji

L-Awtorita tat-Trasport Malti għada kemm habbrett il-ħruġ tal-offerti biex jitwettaq proġett ta' 45 miljun Ewro biex jiġu rrangati, u fejn hemm bżonn jiġu mibnija mill-ġdid erba' toroq prinċipali f'Malta u Għawdex. Sa 85% tal-ispejjeż se jiġu kkofinanzjati minn fondi Ewropej waqt li l-Gvern Malti se jonfoq 12 il-miljun Euro oħra halli jiġu rrangati toroq sekondarji biex ikunu jistgħu jiġu użati bħal toroq alternattivi waqt li jkun għaddej il-bini tat-toroq prinċipali. Il-fondi Ewropej jistgħu jiġu użati f'dan il-proġett għax l-erba' toroq li fihom ser isir ix-xogħol jifformaw parti minn dik li tissejjaħ in-*Network Trans-Ewropea tat-Toroq (TEN-T)*. Hu mistenni li x-xogħol fuq dawn it-toroq jibda għan-nofs tas-sena d-dieħla bil-ħsieb li jitlestew għall-użu sal-aħħar tal-2011.

Fost it-toroq li se jiġu rrangati hemm dik li mill-port tal-Imġarr tiehu lejn ir-Rabat. Wara li saret il-parti tat-triq li mir-Rabat tiehu lejn l-Għarb, issa kien xieraq li ssir il-parti li mir-Rabat tiehu lejn il-lvant tal-Gzira. Wiehed jispera li l-proġett jitwettaq fil-ħin u li jkun ikopri l-parti kollha tat-triq, jiġifieri minn naħa t'isfel tal-port tal-Imġarr, tgħaddi minn ġor-Rabat u twassal sat-Triq Papa Ġwanni Pawlu II biex tingħaqad mal-parti tat-triq li tiehu lejn il-punent t'Għawdex u li kienet trngat ukoll b'fondi Ewropej.

Wiehed jawgura wkoll li jinstabu fondi biex titlesta dik il-parti li mill-Għarb twassal lejn id-Dwejra. Sadanittant jidher li se jibda x-xogħol fuq it-triq li tiehu mid-dahla tal-Għarb lejn Ta' Pinu. Hasra li jidher li għal xi raġuni ġie sospiż ix-xogħol fuq it-triq li mir-Rabat tiehu lejn ix-Xlendi. Jidher li ma hemmx li dan il-proġett partikolari jitwettaq. Din it-triq, flimkien ma' dik li tiehu lejn Marsalforn huma fi stat hazin, barra li huma essenzjali għall-industrija tat-turiżmu. Wiehed isibha diffiċli biex

jifhem kif waqt li jingħad li hemm bżonn li jsir dak kollu possibbli biex din l-industrija tingħata l-għajnuna kollha possibbli, jittiehed daqshekk żmien biex jitwettaq ċerti proġetti.

Ma nistax ma nsemmix il-bżonn li jsir *bypass* madwar ir-Rabat, biex tispicċa l-ħtieġa li biex wiehed jgħaddi minn parti għall-oħra t'Għawdex irid bilfors jidhol ir-Rabat, bil-konsegwenza li illum fit-toroq tar-Rabat hemm *traffic jam* kontinwu matul is-sena kollha, b'dannu kbir għas-saħħa tar-residenti kif ukoll b'dannu kbir għall-ambjent. Jekk fil-pjanijiet tat-toroq li ser isiru b'fondi Ewropej dan il-*bypass* mhux inkluż, ikun ifisser li fir-Rabat ser ikollna kongestjoni permanenti tat-traffiku.



It-turiżmu permezz tal-*'cruise liners'*

F'dawn l-aħħar snin, madwar il-Mediterran sar żdied bil-kbir in-numru ta' dawk li jieħdu l-vaganza tagħhom permezz ta' ġita fuq *cruise liners*. Malta, għax kienet ippreparata gawdjet bil-kbir. L-investment li sar biex il-moll u l-imħażen ta' Pinto fil-Port il-Kbir ġie żviluppjat il-*Valletta Water Front*, halla mpatt kbir. Il-Port il-Kbir sar wiehed miċ-ċentri ewlenin fil-Mediterran għat-turiżmu tal-*cruise liners*.

Tant kiber dan il-kummerċ f'dan is-settur li saħansitra kien hemm granet meta ma kienx qed ikun hemm wisa' biex jidhlu iktar *'cruise liners'*. Biex jilqa' għal dan u anke biex, kif intqal fi stqarrija ufficjali, titkabbar l-attività ekonomika ta' l-hekk imsejja Tliet Ibliet (l-Isla, Bormla u l-Birgu), il-Moll ta' l-Isla (*ex-Boiler Wharf*) inbidel minn moll tat-tarznari f'moll li jista' jilqa' fih l-isbaħ *Cruise Liners* u vapuri lussużi. Dan il-proġett twettaq f'inqas minn tliet xhur u sewa 566,500 ewro.

Fil-każ t'Għawdex, l-industrija turistika permezz tal-*'Cruise liners'*, ukoll ġiet indikata bhala industrija li għandha tkun ukoll wiehed mill-mezzi li jistgħu jixprunaw l-ekonomija Għawdxija. Izda sfortunatament il-pjanijiet li ġew proposti biex dan isseħħ kienu hafna inqas ambizzjużi u l-investment li ġie propost kien hafna iżgħar. Kien tħabbar li ser tintefa' бага 'l barra mill-bajja tax-Xlendi. L-ispejjeż biex isir dan ġew stmati li jkun madwar 70,000 ewro. Izda għaddew ix-xhur, anzi is-snin u l-anqas dan għadna ma wasalna għalih. Se nibqgħu noholmu?

Kummentarju (3)

Fil-Gzejjer Maltin hawn biss żewġ teatri lirici; dawn it-tnejn issibhom f'Ghawdex, imma hemm raġuni biżżejjed biex dawn jibdew jitqiesu bhala

It-Teatri Nazzjonali għal Opri Lirici



kitba ta' FRANCO MASINI

Meta thabbru u ġew murija l-pjanti tant mistennija tad-dhul tal-Belt Valletta disinjati mill-famuż perit Renzo Piano kulhadd stenna li kellu jkun hemm pjanta tat-teatru nazzjonali, suċċessur tar-Royal Opera House li ġgarrfet fis-7 ta' April tal-1942. B'sorpriża għal kulhadd il-pjanta tal-hekk imsejjah teatru kienet tikkonsisti filli l-fdalijiet ta' dak antik jiġu nkorporati f'bini li jista' jiġi utilizzat bhala post ta' attivitajiet teatrali iżda bl-ebda mod ma jista' jissejjah teatru, tant li lanqas saqaf m'hu se jkollu. Għad li d-disinn huwa mmaġinattiv u mfassal b'mod intelligenti qatt ma jista' jiehu post it-teatru li kien hemm. Dan ifisser illi l-holma ta' eluf kbar ta' Maltin u Ghawdxin li fl-ahhar bhal kull pajjiż, Malta jkollha Teatru Nazzjonali, sfumata fix-xejn. Mhux għal kollox, għaliex f'pajjiżna għandna żewġ teatri lirici, attrezzati b'palk imdaqqas, bi platea decenti u fuq kollox mgħottijin b'saqaf! Dawn huma t-teatri Aurora u Astra, it-tnejn fil-Belt Vittorja li ilhom snin jipprezentawlna opri lirici ta' l-aqwa kwalità. Dax-xahar stess qegħdin jagħtuna opri famużi ta' Giuseppe Verdi.

Kif svolgiew l-affarijiet jidher li fuq il-gżira ta' Malta f'it baqa' tama li jerga' jinbena teatru liriku. It-teatru Manoel, ġojjell tas-seklu sbatax, jibqa' hemm iżda ma jistax jakkomoda rappreżentazzjonijiet operistiċi minhabba ċ-ċokon tiegħu. Il-Mediterranean Conference Centre, tajjeb għar-rappreżentazzjonijiet kbar, imma mhux adegwat biex jospita opri lirici. Għalhekk logikament it-teatri lirici ta' Ghawdex se jibqgħu għal ġejjieni l-uniku postijiet fejn jistgħu isiru opri. Irridu ngħidu li dan mhux dovut biss għall-għamla tat-teatru fih innifsu iżda huwa frott ta' organizzazzjoni ta' volontarjat iddedikat u appassjonat li tagħmilha possibbli li jsiru l-opri. Il-konkorrenza kbira li jkun hemm, speċjalment minn dilettanti Maltin ta' l-opri hija risposta ċara lill-awtoritajiet li hemm domanda kostanti u dejjem tikber għal dan it-tip ta' mużika.

Ikun hemm min forsi jahsibha li t-teatru nazzjonali għandu jkun fil-belt kapitali tal-pajjiż. Dan mhux dejjem huwa rikjest. Teatri kbar ta' fama mondjali issibhom fi bliet kbar, mhux


neċessarjament kapitali. Per eżempju La Scala fil-belt ta' Milan, il-Metropolitan fi New York huma tnejn mit-teatri famużi li mhumiex fil-bliet kapitali ta' l-Italja u l-Istati Uniti. Barra minn hekk Ghawdex bhala parti importanti mit-territorju nazzjonali għandu tradizzjoni mużikali ta' hafna snin. U kien hawn li twaqqfu snin ilu b'sagrifiċċji mhux żgħar dawn it-teatri.

Jekk dak li qed nissuġġerixxi, voldieri li t-teatri lirici ta' Ghawdex jiġu kkonsiderati bhala t-Teatru Nazzjonali allura l-pass li jkun imiss huwa li l-istat iżid il-kontribuzzjoni tiegħu. Ifisser illi l-piż ta' l-investment kapitali kbir fil-qasam ta' l-opra ma jibqax iktar fuq spallejn il-Gvern għax ġa sar miż-żewġ soċjetajiet Ghawdxin. Ifisser illi l-istess Gvern ikun jista' jalloka somom decenti kull sena sabiex ikun jista' jsir staġun ta' opri lirici fuq bazi annwali. Bil-formula ta' *public private partnership* it-teatri flimkien mal-Gvern ikunu jistgħu jaqsmu l-piż bejniethom biex ikollna staġun operistiku mifruq ngħidu aħna fuq xaharejn li matulhom jistgħu jiġu pprezentati erbgħa, sitt opri. Dawn ikunu jistgħu jiġu kumplimentati minn serati ta' *ballet*, *kunċerti* eċċ. Naturalment l-element ta' volontarjat irid jibqa' sod u fuq quddiem nett għaliex huwa l-pern ta' kollox. Irid ukoll ikun hemm fuq kollox kollaborazzjoni shiha bejn iż-żewġ teatri. Ukoll it-tmexxija, d-dedikazzjoni u l-impreza jridu jibqgħu f'idejn il-management taż-żewġ teatri.

Il-vantaġġi ta' dan kollu jinkludu tishih tas-suq turistiku intern fix-xhur batuti tas-sena, il-promozzjoni ta' interess ikbar mużikali f'pajjiżna, il-possibbiltà li dawn ir-rappreżentazzjonijiet jiġbdu interess turistiku anke minn barra pajjiżna, mezz biex l-orkestra filarmonika nazzjonali tkabbar is-sehem tagħha fil-mużika lirika, utilizzar aħjar taż-żewġ teatri u tkabir ta' l-edukazzjoni mużikali għaž-żgħažagh tagħna.

Nittama li din l-idea tiġi promossa mir-rappreżentanti tagħna fil-Parlament kif ukoll mis-soċjetà ċivili Ghawdxija biex forsi ssir realtà għall-ġid ta' Ghawdex u ta' Malta stess.

KOTBA



Minn Ghawdex

Ekus-Sena Pawlina fl-Evangelizazzjoni

Mons. Nikol Ġ. Cauchi, Isqof Emeritu ta' Ghawdex, "Il-Ministeru tal-Kelma", Gozo Press, 2009, pp. 195, 7 Ewro.

Bhal daż-żmien sena ilu l-Knisja Lokali kienet ġa għaddeja b'tant tnejniet għall-bidu tal-Missjoni Djoċesana, u hafna kienu dawk li hargu b'entużjażmu nistrani għall-katekezi mal-familja. Għalkemm l-għeluq ġie ċelebrat fil-vġili tal-Pentekoste, soltu ngħidu li l-ħidma tkun għadha qed tibda. L-istess haġa tapplika għas-Sena Pawlina, li minkejja t-tmiem ta' ċelebrazzjonijiet f'Ġunju li għadda, il-messaġġ ta' l-Appostlu Missierna bhala xandar tal-Vangelu ma jieqaf qatt.

Bhala għodda siewja u ta' għajjnuna kbira għax-Xandir tal-Kelma u għall-formazzjoni fl-apostolat kateketiku fil-ħajja tan-nistrani, għandna f'idejna l-ktieb li jitratta dwar "*Il-Ministeru tal-Kelma*", edizzjoni aġġornata u mkabbra ta' dak li qabel kien "*Ħjiel ta' Kateketika*", bil-għan li tilhaq iktar oqsma marbuta ma' l-evangelizzazzjoni.

Din il-pubblikazzjoni toffri qabel xejn taġrif dwar l-importanza u l-ħtieġa ta' l-apostolat tal-kelma mwettaq fi hdan il-Knisja, anki mil-lajċi, skont iċ-ċirkostanzi li jistgħu jiġu fihom ta' spiss. Illum jeżistu hafna kotba u anki rivisti kattolici ta' pedagogija u metodologija, barra minn taġħlim u eżerċizzju ieħor li wieħed jista' jakkwista anki mill-għaqdiet reliġjużi. Izda min hu diġà midhla ta' kotba jew publikazzjonijiet oħra ta' Mons. Isqof Emeritu Nikol Cauchi, għandu idea biżżejjed dwar l-istil u l-mod hafif kif iwassal il-messaġġ tiegħu fuq pedamenti sodi



aktar milli fuq ideat esperimentali.

Fost is-sugġetti ttrattati f'rabta mal-apostolat tax-xandir tal-kelma ta' Alla, l-awtur imiss aspetti li jvarjaw mill-istorja għall-metodu tat-tagħlim, mill-fini għall-għamliet ta' predikazzjoni, mill-omelija għall-katekezi mat-tfal. Jinsisti wkoll dwar il-fonti u l-kontribut li toffri l-Iskrittura, il-Konċilju Vatikan II u dokumenti oħra tal-Maġisteru tal-Knisja. Jitratta wkoll dwar l-organizzazzjoni u l-użu tal-mezzi awdjo-viżwali, inkluża l-Mass Media, kif ukoll it-tagħlim fl-iskejjel u postijiet oħra ta' laqgħat.

Mons. Isqof Cauchi jfisser kemm dan il-ministeru tal-kelma jinvolvi numru kbir ta' kollaboraturi kif ukoll firxa shiħa li tinkludi lit-tfal, żgħażaġh u adulti, permezz tal-kuntatti, bix-xhieda nistranija, u ma jhallix barra l-istess imġiba minsuġa mar-reliġjożità popolari. Punti oħra jmissu l-istrutturi djoċesani u parrokkjali, il-kompjuter u l-internet, is-sillabu tat-tagħlim, il-formazzjoni tal-kuxjenza, il-films u l-question box, id-dixxiplina u tips għall-għalliema tar-reliġjon, u tant punti oħrajn.

Wieħed jista' jkejjel fejn ikun wasal ir-riżultat tal-Missjoni Djoċesana skont kemm il-ministeru tal-kelma jitqies bhala għajn ta' ħajja f'kull komunità nistranija, flimkien mal-Liturġija li tiċċelebra l-Knisja. Mingħajrhom tinhass l-apatija u t-telqa u n-nuqqas ta' heġġa bhala dixxipli awtentici tal-Mulej. Il-ktieb ta' Mons. Cauchi jista' jservi bhala manwal ta' gwida biex joktor l-impenn ta' l-apostolat, kemm individwali kif ukoll jekk ikun organizzat fi gruppi, fl-evangelizzazzjoni mill-ġdid tant meħtieġa f'pajjiżna.

Dan il-ktieb ġie ppubblikat b'tifkira ta' l-okkażjoni tal-25 sena tas-sacerdożju tal-Kan. Dun Karm Curmi mill-Munxar u jinsab għall-bejgħ f'numru limitat ta' kopji fil-Lumen Christi Bookshop, Victoria, jew għand il-librara ewlenin tal-kotba reliġjużi f'Malta u Ghawdex, għall-prezz ta' 7 ewro. Nittamaw li jekk tikber id-domanda għalih, toħroġ malajr it-tieni edizzjoni tiegħu.



Mons. Salv Grima

Hsibijiet mill-ktieb "Dio in Campo", Don Luigi Gugliemonti, Sport e Fede, Ediz. Elle D.C. Torino

L-ISPORT MAGHMU U MHUX IL-BNIED



1 ID-DEKALOGU TAL-ISPORTIVI

1. Mhux bl-isports **biss** jghix il-bniedem.
2. La titlobx lil Alla biex tirbah, izda biex jghinek tkun ahjar fil-hajja.
3. Hares il-Jum tal-Hadd. Tahlihx kollu fl-isports.
4. La titkabbarx b'li taf. Dak li taf, aghtih bil-qalb.
5. Qatt tuza l-vjolenza fi kliemk jew f'ghemilek. L-isports hu laqgħa bejn l-ahwa.
6. Tabbużax minn gismek. U rrispetta l-gisem tal-ohrajn.
7. La tmaqdar lil hadd. L-avversarju tiegħek għandu l-istess dinjità tiegħek.
8. Tihux sustanzi illeċti, biex mingħalik se tirbah.
9. La tintefahx bis-suċċessi. Kun ekwilibrat.
10. La tghirx għalmin hu ahjar minnek. L-importanti hu li tagħti l-ahjar li tista'.


2 GHALL-ATLETI

1. Jekk tirbah, taħsibx li lhaqt is-sema.
2. Meta tiskorja gowl, m'hemmx għalfejn jagħtik "ferh" ta' ġenn.
3. Meta titlef, m'għandekx minn xiex tisthi – basta tkun għamilt dmirek.
4. Irrispetta lill-avversarju. Mingħajru ma tistax tilgħab.
5. Tagħmilhiex 'fatta' qabel il-partita. Halli l-logħba tiddeċiedi r-rizultat.
6. Kun lest li tagħmel awtokritika. Li tikkritika lilek innifsek hu parti mit-tnejnija għad-darba li jmiss.
7. Qatt tinsulta lill-uffiċjali jew lir-referi.
8. Ftakar li m'intix etern. Xi darba trid tieqaf mill-isport.
9. Dak li tgħallimt bl-esperjenza tiegħek għallmu lil min ma jafx.
10. Tqisx lilek innifsek esport f'kollox. Dejjem baqagħlek x'titgħallem.

IL GHALL-BNIEDEM U L-GHALL-ISPORT

3 FL-ARENA U BARRA MINNHA

1. Hu l-isport bis-serjetà. Izda kun dejjem sportiv.
2. La tippretendix li int xi *champion*.
3. Fil-logħba uża mhux biss il-muskoli, izda wkoll moħħok u qalbek.
4. Trid kuljum titgħallem tirbaħ u tiflef.
5. Irrispetta lill-avversarju. Mingħajru ma tistax tilgħab.
6. La temminx fid-destin.
7. Hu gost li qed tagħti gost lill-oħrajn.
8. Fahħar lil Alla bil-logħob.
9. Kun dixxiplinat fi kliemk u f'għemilek fil-grawnd u barra.
10. Kun lest li tissagrifika ruhek għat-*team*.



4 GHAS-SUPPORTERS

1. Thallix ir-riżultati sportivi jikkondizzjonawk iżżejjed.
2. Fil-ġurnal taqrax biss il-pagna sportiva.
3. La temminx li l-isport hu kollox.
4. La tippretendix riżultati minghand Alla.
5. F'telfa, tagħmilx l-affarijiet bi kbar; mhux se taqa' d-dinja.
6. Kun ġentili. Fil-manjieri tiegħek tkunx goff jew baxx.
7. Wara l-logħba, oħroġ mill-grawnd bi tbissima, biex l-affarijiet jikkalmaw.
8. Wara l-partita, ġara x'ġara, hbieb konna u mija nibqghu.

5 XI ĦSIBIJET


*minn "L-Isport u l-Hajja Kristjana"
nota pastorali tal-Konferenza Episkopali Taljana*

- "Il-Knisja tinteressa ruhha fl-isport għax tinteressa ruhha fil-bniedem, għaliex għandha x'taqsam profondament fil-ħajja tiegħu, u hija mpenjata b'vokazzjoni u b'missjoni fis-salvazzjoni tiegħu".
- "Mingħajr dubju, l-isport imiss aspetti li huma fundamentali għall-formazzjoni tal-persuna, fil-modi tagħha kif tesprimi lilha nfisha u fl-imġiba tagħha mal-oħrajn u mal-ħolqien".
- "L-isport huwa konness ma' skala ta' valuri bħalma huma l-primat ta' Alla, ir-rispett tal-persuna u tal-ħajja, l-osservanza tal-ħtiġijiet familjari, il-promozzjoni tas-solidarjetà. L-isport mhuwiex għan fih innifsu, izda lanqas hu mezz sempliċi – pjuttost hu valur tal-bniedem u tal-kultura, lok ta' umanità u ċiviltà, li madankollu jista' jsir lok ta' taħsir personali u soċjali".
- "Il-fatt li matul is-sekli, it-tixrid tal-ideal qawwi tal-isport rebaħ fuq l-interessi ta' xi parti jew oħra, huwa konferma tal-orjentament tal-ispirtu uman lejn dak li hu veru, dak li hu tajjeb u dak li hu sabiħ, minkejja l-waqgħa tal-bniedem fid-dnub".

Solidarjetà Nisranija (3)



L-Għamliet ta' Gustizzja



kitba ta'

MONS. ISQOF EMERITU
NIKOL Ġ. CAUCHI

(1) Il-ġustizzja distributtiva

Il-ġustizzja distributtiva hija dik li tobbliga lill-kapijiet u s-superjuri sabiex bħala rappreżentanti tas-soċjetà kollha kemm hi, jippromovu l-ġid u jharsu l-jeddijiet tal-membri kollha tagħha. Tissejjah "distributtiva", għaliex hija tmexxi lil min ikun superjur, sabiex iqassam b'mod xieraq fost dawk li jiddependu minnu, il-piżijiet u l-vantaġġi li jkun hemm disponibbli.

Il-ġustizzja distributtiva tinqasam f'żewġ għamliet: il-ġustizzja "rimunerattiva" li tippremja lit-tajbin u l-ġustizzja "punittiva" li tikkastiga lil min ikun hati tal-hażen.

Il-ġustizzja distributtiva tirrigwarda l-komunità u tirregola r-relazzjonijiet bejn min imexxiha u l-membri tagħha, fit-tqassim ta' vantaġġi soċjali bħal ma huma unuri, għotjiet, privileġġi u għajnuniet, kif ukoll f'dak li s-soċjetà težiġi minnhom, ngħidu ahna kontribuzzjoni tat-taxxi u difiża fil-perikli.

(2) Il-ġustizzja legali

Għandha x'taqsam mal-liġi, u nistgħu ngħidu li hija l-virtù li tiggwida l-leġiżlaturi sabiex jagħmlu liġijiet tajbin li jwasslu għal ġid komuni, kif ukoll li ddarri liċ-ċittadini jobdu dawn il-liġijiet.

Minhabba l-ġustizzja legali s-sudditi huma obbligati li jaqdu dmirijiethom lejn is-soċjetà li tagħha jkunu membri, u li jharsu d-dmirijiet li għandhom lejn il-mexxejja tagħha; fuq kollox, billi jobdu l-liġijiet ġusti li bihom jista' jintlaħaq il-ġid komuni.

(3) Il-ġustizzja kommutattiva

Hija l-ġustizzja li tirrigwarda lill-individwi, fir-relazzjonijiet li jkollhom bejniethom, skont il-prinċipju ta' l-iskambju jew bdil onest, bħal meta jiġri fit-tpartit, meta dak li tagħti jehtieg li jkun jiswa daqs dak li tiegħu.

Il-ġustizzja kommutattiva tobbliga lill-membri tas-soċjetà, bħala ċittadini privati, li għandhom jagħtu lil kull wiehed dak li hu dritt strett tiegħu għax huma ndaqs quddiem il-Liġi. Id-dritt jista' jkun attiv jew passiv. Huwa jedd passiv dik il-ħaġa jew oġġett li għandha tingħata lil haddiehor, bħal flus mislufin li

għandhom jintraddu lil sidhom. Il-jedd attiv, huwa s-setgħa mogħtija mil-liġi, li biha wiehed ikun jista' jikseb xi oġġett jew li jitlob u jingħata kwalunkwe ħaġa jew għemil għal vantaġġ tiegħu. Il-ġustizzja kommutattiva tohloq armonija fis-soċjetà u tiggarrantixxi r-rispett lejn id-drittijiet kif ukoll il-harsien tad-dmirijiet ta' l-individwi.

Il-ġustizzja kommutattiva teżisti bejn tnejn li huma ugwali, bejn bniedem u bniedem ieħor, jew bejn żewġ gruppi ta' bnedmin li jaġixxu, daqs li kieku kienu persuni privati li qegħdin jinnegozjaw "on equal terms." Hemm tliet kundizzjonijiet meħtieġa sabiex jidhol id-dmir tal-ġustizzja stretta li hija l-ġustizzja kommutattiva. Jeħtieġ li:

- i. Jkun hemm iktar minn persuna waħda għax propjament il-bniedem ma jistax ikollu drittijiet miegħu nnifsu.
- ii. Tirrigwarda materja ta' obbligu strett u mhux semplicement xi ħaġa li wiehed jagħmilha bħala favur jew b'att ta' karità,
- iii. Ikun hemm ugwaljanza bejn dak li tagħti u dak li tiegħu, bħaż-żewġ kefef tal-mizien li jkunu bilanċjati.

Il-ġustizzja kommutattiva hija l-baži tal-kuntratti kif ukoll ta' kull ftehim ta' tpartit, ta' bejgħ u xiri, u tal-impjeg tal-haddiema ma' min ihaddimhom.

Il-ġustizzja kommutattiva, jekk tiġi miksura tobbliga għar-restituzzjoni. It-tort li jsir lil haddiehor meta xi hadd jisraqlu xi ħaġa, jew jagħmillu hsara fil-propjetà tiegħu, ma jistax jiġi riparar hliet bir-restituzzjoni jiġifieri, meta l-ħaġa misruqa tintradd lura jew tisewwa l-hsara li tkun saret. Meta wiehed jonqos kontra l-ġustizzja kommutattiva mhux biżżejjed li jindem u jitlob mahfra lil Alla, iżda meħtieġa wkoll ir-restituzzjoni jiġifieri wiehed irid irodd dak li seraq u jirripara l-hsara li jkun għamel.

Il-ġustizzja soċjali

Skont l-opinjoni l-iktar komuni, il-ġustizzja soċjali, tfisser dik "il-virtù li tgħin u tmexxi lill-bnedmin biex jippromovu l-ġid komuni."

Imma nistghu nġhidu li **ġustizzja soċjali tista' t'fisser kemm il-ġid komuni nnifsu kif ukoll dik il-virtù li tqanqal il-bniedem biex iħabrek għal ġid komuni.**

"Il-ġustizzja soċjali" huwa terminu relattivament modern u l-awturi kattoċiċi ma jagħtuhx l-istess tifsira. Xi wħud jidentifikaw il-ġustizzja soċjali mal-ġustizzja legali. Izda il-ġustizzja soċjali għandha sfera wisq iktar wiesgħa mill-ġustizzja legali, għax għandha l-għan li tohloq ordni soċjali, li jeżiġi l-impenn mhux biss soċjali tal-legiżlatur, iżda wkoll il-kooperazzjoni taċ-ċittadini u tal-istituzzjonijiet kollha. Il-ġustizzja tikkonċerna r-relazzjonijiet taċ-ċittadini mal-ġid komuni, kemm fejn jidhlu d-dmirijiet kif ukoll fejn jidhlu d-drittijiet tagħhom.

Il-ġustizzja soċjali tmexxi liċ-ċittadin, sabiex waqt li jitharsu l-jeddijiet naturali ta' kull wieħed, huwa jkun jista' jwettaq dmirijietu, u tagħtih dak li jeħtieġ biex jiżviluppa l-personalità tiegħu u jtemm il-funzjoni soċjali li għandu.

Il-ġustizzja soċjali hija magħmulha minn tliet elementi: in-natura soċjali tal-bniedem, il-konċett ta' soċjetà organizzata tajjeb, u l-għan soċjali tal-ġid materjali, jiġifieri li l-ġid tan-nazzjon għandu jitqassam fost kulhadd, b'mod ġust u kif imiss.

Il-ġustizzja soċjali tidhol anki fir-relazzjonijiet bejn il-haddiema u l-komunità, u għandha quddiemha l-problemi soċjali, kemm dawk tal-pajjiż, bħal ma huma l-assigurazzjonijiet, il-pensjonijiet, id-djar, u r-riformi soċjali, kif ukoll ir-relazzjonijiet bejn in-nazzjonijiet, għalhekk wieħed jista' jtkellem anki fuq ġustizzja soċjali internazzjonali.

Skont San Tumas, il-ġustizzja soċjali hi l-virtù li għandu jkun hemm fil-mexxejja, bħal "arkitetti" jew bennejja tal-ġid komuni, bl-attività tagħhom li jgħassu, jheggu u jikkontrollaw l-andament tas-soċjetà; jeħtieġ li jkollhom ukoll din il-virtù tal-ġustizzja soċjali, ċ-ċittadini bħala amministraturi u dawk li jużaw il-ġid li għalih għandhom jedd. Bħal eżempju nistghu nġhidu li l-mexxejja jibnu d-dar u l-poplu jgħix fiha u jużaha sewwa.

L-edukazzjoni għall-ġustizzja

Is-Sinodu tal-Isqfijiet fl-1971, jgħalliem li "l-ewwel edukazzjoni għall-ġustizzja, tingħata qabel xejn fil-familja. Nafu tajjeb li għal dan, jgħinu mhux biss l-istituzzjonijiet tal-Knisja iżda wkoll l-iskejjel, it-trade unions, u l-partiti

politici." L-ewwel kundizzjoni biex issehh l-edukazzjoni għal ġustizzja huwa r-rispett lejn il-persuna umana u d-dinjità tagħha. Ahna nitharrġu fil-virtù tal-ġustizzja, billi nobdu l-liġi u nappoġġjaw il-ġid komuni f'soċjetà ġusta, kif ukoll billi nharsu, nirrispettaw il-jeddijiet, il-fama u l-propjetà ta' l-oħrajn, anki billi nitkellmu dwarhom skont il-verità. Jeħtieġ ukoll li ma nqarrqux bil-proxxmu tagħna u li nimxu miegħu onestament.

Fit-taħriġ tal-virtù tal-ġustizzja, tidhol ukoll il-hidma għall-paċi għaliex l-ingustizzja hija dejjem għadu tal-paċi, u jkun jaħdem għall-paċi min iħabrek biex jonqsu u jiġu eliminati l-ingustizzji.

Sintomi ta' soċjetà ingusta

Is-soċjetà nsejjuha ingusta meta sezzjoni tal-komunità tkun sfruttata sistematikament fl-interess ta' xi sezzjoni oħra iktar għanja u potenti jiġifieri li għandha aktar ġid u saħħa. Għad li għandna nużaw kull mezz legittimu biex is-soċjetà tkun liberata mill-ingustizzji, ahna nafu li minhabba d-dnub originali, kull soċjetà minn aspett jew ieħor dejjem jibqa' fiha xi nuqqasijiet ta' ġustizzja u qatt ma hi għal kollox perfetta qabel ma tasal u ssehh fiha s-Saltna t'Alla.

Id-dokument tas-Sinodu ta' l-Isqfijiet tas-Sinodu 1971, jagħmel dan l-ilment: "Ahna naraw fid-dinja għadd ta' ingustizzji li jiffurmaw il-qalba tal-problemi tallum u biex jinħallu jeħtieġ it-taħbit u l-piż tar-responsabbiltà tas-soċjetà, fuq il-livelli kollha saħansitra fuq il-livell tas-soċjetà dinjija li qegħdin nersqu lejha f'dan l-aħħar kwart tas-seklu għoxrin." Id-dokument isemmi wkoll xi wħud mill-vittmi ta' l-ingustizzji, bħalma huma l-emigranti, ir-rifuġjati, l-ippersegwitati, il-prigunieri politici u dawk li qegħdin isofru minn xi għamla ta' vjolenza.

"Il-fatt li l-bnedmin kollha għandhom dinjità ndaqg għandu jwassal biex ikun hemm qagħda ta' hajja iktar ġusta u aktar tixraq lill-bniedem. Id-differenzi ekonomiċi u soċjali kbar li jeżistu bejn il-membri jew il-popli kollha tal-familja waħda tal-bnedmin huma skandlu kbir. U huma kuntrarji għall-ġustizzja soċjali, għall-ekwiwità f'kollox, għad-dinjità tal-persuna umana, u ukoll għall-paċi soċjali u internazzjonali" (Katekiżmu tal-Knisja Kattolika, 1938).

(jissokta)



MARIO
DISPENSING OPTICIANS

57, MAIN GATE STREET, VICTORIA, GOZO.
Prop. Mario P. Grech F.A.D.O. (Lond.)
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31

Café & Wine Bar

KAPUTA

Pizza & Local Dishes


60 St. Joseph Square Qala, Gozo,
Tel: 27201355, Mob: 99272074

**FOLKLOR
GHAWDXI**

Anton F. Attard
jirrakonta
u jfisser...

dravvjet missirijietna

© Anton F. Attard



IS-SNAJJA' QODMA F'GHAWDEX

(It-Tlieta u Għoxrin Parti)

IX-XOGHOL TAL-BIZZILLA F'GHAWDEX (1)

Jekk hemm senġha partikulari marbuta b' mod intimu u speċjali mal-gżira Ghawdxija, din hija l-industrija tal-bizzilla. Nahseb li f'it huma dawk l-Ghawdxin li ma kellhomx lil xi hadd fil-familja jew qarib tagħhom li kien jaħdem il-bizzilla. Ghax il-bizzilla dari kienet għajn ta' qligh tal-flus, l-iżjed għan-negozjanti, imma wkoll, għalkemm hafna inqas, għal min jahdimha.

Qabel xejn x'inhi l-bizzilla? Il-bizzilla hija drapp, minflok maħdum bit-tilar tan-newl, ikun maħdum jew bil-labar, inkella biċ-ċombini, u li jkun fih disinni partikulari, skont kif isir ix-xogħol. Hemm bizzilla li tinħadem bil-labar u hemm dik li tinħadem biċ-ċombini. Fil-każ ta' bizzilla li tinħadem bil-labar, ix-xogħol isir b'ħajta waħda. Fil-każ ta' bizzilla li tinħadem biċ-ċombini, din tinħadem b'ħafna ħjut skont kemm ikun hemm ċombini.

F'din il-kitba m'ahnix se nitkellmu mill-bizzilla li tinħadem bil-labar, imma minn dik li tinħadem biċ-ċombini fuq l-imħadda jew fuq it-trajbu.

Għodda u materjali meħtieġa

Qabel ma nitkellmu fuq ix-xogħol proprju tal-bizzilla, naraw liema għodod u liema materjali jkunu meħtieġa biex ix-xogħol ikun jista' jsir sewwa.

Hajt/ħjut. Mingħajr ħajt ma tistax taħdem bizzilla. Hemm diversi tipi ta' ħajt li bihom tista' tinħadem il-bizzilla: *ħajt tat-tajjar (fil)*, *tal-għażel*, *tal-ħarir*, *tal-fidda*, *tad-deheb*, *ħajt abjad*, *ħajt krema*, *ħajt iswed*, u rari *ħajt isfar*. L-aħjar ħajt għall-ġmiel u l-heffa huwa l-ħarir għal ilbies li ma jtkagħbarx u ma jinhasilx. Il-*ħajt tal-għażel* jintuża l-aktar għal ilbies li jtkagħbar u jinhasil. Il-*ħjut tal-fidda u tad-deheb* iridu paċenzja kbira waqt ix-xogħol u disinn mhux fin wisq għax il-ħjut iridu jkunu rqaq mhux

ħażin, jiltwew u ma jitqaċċtux. Disinni b' *ħajt tal-metalli*, *deheb* u *fidda*, aktarx jinħadmu għall-knejjes.

Il-ħajt kien jinżamm f' *irkiekel* u *minċotti* apposta, skont il-ħajt li jkollha bżonn il-mara li taħdem il-bizzilla. Kull negozjant kien ikollu l-ħajt għalih skont liema xogħol kien imexxi.

L-imħadda jew *it-trajbu*. Dawn ikunu magħmulin minn biċċiet ta' xkora mimlijin sewwa bit-tiben u meħjutin bid-drapp skont il-forma li wiehed ikun irid jaħdem fuqha. Imbagħad fuq barra jinkullawhom sewwa bil-karti kannella biex il-mara li taħdem il-bizzilla tkun tista' twaħħal id-disinn fuq l-imħadda u anki ddaħħal il-labar fiha waqt ix-xogħol.

Il-forma l-aktar popolari ta' l-imħadda tal-bizzilla hija dik li tkun twila xi tlett ixbar u li min-naħa ta' fuq tkun wiesgħa xi xiber u min-naħa ta' isfel tkun f'it idjaq. Hemm ukoll imħaded li jkunu qishom romblu kbir u li fuq waħda bħal din jistgħu jaħdmu aktar minn waħda.

L-imħadda tal-bizzilla komuni tissejjaħ ukoll *trajbu* għax għandha sura ta' tarbija tat-tiben minn dawk li dari kienu jittgħu fil-ħuġġieġa ta' San Ġwann. It-trajbu tal-bizzilla hawn min isejjaħlu 'bizzilla' u f'dal-każ il-plural tal-kelma huwa *bziezel*.

Iċ-ċombini. Dawn jistgħu jkunu ta' l-injam jew tal-għadam. Ikunu twal f'it inqas minn xiber jew sitt pulzjeri. Izda għal xogħol differenti tal-bizzilla, hemm ukoll daqsijiet differenti ta' ċombini. Ikollhom ras in-naħa ta' fuq, għonq li jimtela bil-ħajt imkebbeb u n-naħa ta' isfel ikun hemm disinn għall-gost. F'Ghawdex iċ-ċombini l-aktar popolari huma dawk ta' l-injam. Kienu jsiru fuq it-torn minn injam tal-lewż, tal-għajnbaqar u ta' sigar oħra. Kien ikun fihom ġmiel ta' disinni, għalkemm jingħad li

ċ-ċombini lixxi kienu ahjar għax jiġbru magħhom inqas trab. Iċ-ċombini żejda kienu jinżammu f' *qoffina* żgħira apposta jew anki *kaxxa*, imsejha l-*kaxxa taċ-ċombini*.

Dwar iċ-ċombini f'libretti dwar it-tagħlim tal-bizzilla nsibu li l-bizzilli ta' Ghawdex jinħadmu b'hajt, għażel jew ħarir, imkebbeb ħjut ħjut f'ċombini, li jiddendlu b'labra fuq l-imħaded magħmulin għal ta' l-apposta, billi bit-tlett iswaba', l-oħxon, il-werrej u tan-nofs taż-żewġ idejn ta' min jaħdem jiġu mibrumin, jew kif jingħad ukoll milwijn il-fili, magħqudin flimkien u spiss mehmuzin b'labar tar-ras fuq id-disinn kif jitlob ix-xogħol. Għalkemm il-għażel u l-ħarir huma wkoll ħajt, fi lsien il-Ghawdxin il-kelma ħajt tiftiehem ħjut tat-tajjar, u għalhekk tingħażel minn tal-għażel u minn tal-ħarir.

Ir-Raddiena. Din kienet raddiena apposta biex biha jimlew iċ-ċombini bil-ħajt. Ir-raddiena kienet trid tkun waħda tajba biex iċ-ċombini jimtlew watjin u sewwa ħalli waqt ix-xogħol ma jittantawx.

Labar tar-ras. L-aħjar labar tar-ras kienu dawk b'rashom xi ftit kbira u kkulurita. Il-labar żejda, il-mara li taħdem kienet iżżommhom imwaħħlin f' *kuxxinett*, li kien ikun qisu mhadda żgħira taċ-ċarruta li kienet f'hitu l-mara stess.

Xifa, jew *splengun* biex bihom isir it-titqib meta u fejn ikun hemm bżonn.

Imqass. Il-mara kien ikollha wkoll imqass żgħir għal meta jkollha bżonn taqta' xi ħajta.

Disinni. Il-bizzilla tinħadem fuq id-disinni. Hemm disinni komuni li fuqhom tinħadem bizzilla li meta tkun lesta tinħat ma' drappijiet oħra skont il-ħtieġa: puntina u finimenti, u borduri. Hemm ukoll disinni għall-bizzilla ta' l-ordni, meta xi hadd jordna biċċa bizzilla għal xi użu partikulari, imkatar, ilbies, għenuq, *doilies*. Kull negozjant kellu d-disinni tiegħu u l-ħajt tiegħu skont liema xogħol kien imexxi u jordna.

Investa kbira jew biċċa drapp nadifa. Din tintuża biex biha titgħatta l-imħadda jew it-trajbu bil-bizzilla u ċ-ċombini meta l-mara ma tkunx taħdem biex kollox jibqa' nadif. Fix-xogħol tal-bizzilla l-indafa hija importanti ħafna għax ħafna mill-bizzilel li jinħadmu ma jkunux jistgħu jinħaslu biex jindafu.

X'inhi l-bizzilla?

Skont Consiglia Azzopardi, esperta f'din is-sengħa, ix-xogħol tal-bizzilla huwa xogħol ta' l-insiġ fuq disinn bil-ħajt jew ahjar xogħol minsuġ bit-tislib taċ-ċombini skont id-disinn mehmuz bil-labar fuq it-trajbu u



prodott finali jiġi jixbah lir-rakkmu, bid-differenza li filwaqt li r-rakkmu jibqa' mwaħħal mad-drapp, il-bizzilla tinqala' għaliha minn mad-disinn. Mela, il-bizzilla hi għamla ta' drapp maħdum għal skop ta' tiżjin, minsuġ ħajta ħajta, taħt forma ta' punti diversi imma li kollha jinħadmu billi tilwi u/jew issallab il-ħajt. Dawn il-punti sbieħ joħolqu disinn fin-nisġa tal-bizzilla u, naturalment, biex disinn bħal dan jinħadem u jitqassam tajjeb, il-mara li taħdmu trid tkun tas-sengħa. Xi punti speċjali huma dawn: **ċumbatur**, pont li jinħadem b'erba' ħajtiet fil-bizzilla taċ-ċombini u li jiġi qisu malja; **moska**, punt karatteristiku tal-bizzilla ta' Malta u Ghawdex li jinħadem b'erba' ħajtiet. Il-moski kienet bdiethom Marjanna bint l-ispettur tal-Pulizija u għuljanist Felic Attard u kompliethom oħtha Ġinesja. Sistemi oħra huma tat-**tornetti** u t-**tejjel** (sing. tila). Hemm ukoll is-sistema tal-**festuni**.

Bćejjeċ ta' bizzilla differenti maħdumin u lesti jissejhu *bizzilli* jew *bizzilel*. Il-mara kienet ħafna drabi taħdem għal iktar minn negozjant wiehed biex fil-każ li jfalli wiehed tkun tista' tibqa' taħdem ma' l-iehor.

(Jissokta)

Imperial Eagle

DAILY (from Monday to Friday)

Transport of goods between

Gozo & Malta and Malta & Gozo.



Contact: Joseph Spiteri

"Villa Loreto" Bishop Buttigieg Str.,

Qala, Gozo.

Tel: 2155 4929 - 2137 6193 - 9944 6521

Esperjenza

Pellegrinagg Nazzjonali ghal Fatima u Santiago de Compostela organizzat mid-Djoçesi t'Ghawdex u mmexxi mill-E.T. Mons. Mario Grech, Isqof t'Ghawdex



kitba ta' **MARY XUEREB**

Kull nistrani veru, matul il-hajja tiegħu, ikollu xewqa li jagħmel vjaġġ lejn post qaddis bil-għan li jagħti iktar sens lill-mixja tal-hajja tiegħu li bħall-pellegrinagg trid twasslu fil-belt tiegħu, is-Sema. Bejn il-25 t'Awwissu u l-1 ta' Settembru 2009, 70 pellegrin Għawdxi flimkien ma' 70 pellegrin Malti mmexxija mill-E.T. Mons. Mario Grech, Isqof t'Ghawdex ingħaqdu flimkien biex jagħmlu esperjenza ta' pellegrinagg ġewwa Fatima fejn Ommna Marija dehret lil Frangisku, Ġiacinta u Luçija, tlett itfal ragħajja u li permezz tagħhom xtaqet twassal messagg ta' paçi lid-dinja kollha. Kellna x-xorti wkoll li nżuru Santiago de Compostela, il-Belt fejn skont it-tradizzjoni, instabu l-fdalijiet tal-Appostlu San Ġakbu.

• *Fatima b'messagg attwali*

Ma kienx hemm post ġewwa Fatima li fi ftit granet li kellna għad-dispożizzjoni ma żorniex għax kellna programm mimli daqs bajda. L-ewwel ġurnata kienet iffokata ġewwa Fatima fejn il-pellegrini żaru s-Santwarju tal-Madonna u għamilna d-devozzjonijiet tagħna fil-kappella tad-Dehriet, il-post fejn il-Madonna dehret għall-ewwel darba go Fatima nhar it-13 ta' Mejju 1917. Wara mmeditajna it-Triq tas-Salib. Kien hawn li rajna il-post fejn deher l-Anglu tal-Paçi lit-tlett itfal u l-post fejn il-Madonna dehret fir-raba' dehra. Imbagħad morna Valinhos u Aljustrel il-post fejn kienu jgħixu t-tfal ta' Fatima u rajna d-djar ta' Luçija, Frangisku u Ġiacinta. Żorna wkoll il-knisja parrokkjali fejn ġew mgħammada t-tfal filwaqt li ġeddidna l-wegħdiet tal-Magħmudija. Qrib din il-knisja hemm ukoll iċ-ċimiterju fejn huma midfuna l-ġenituri tagħhom. -

Fil-ġranet li segwew żorna diversi postijiet ohra kemm reliġjużi u kemm kulturali fosthom il-Bażilika fejn huma midfuna t-tlett itfal ta' Fatima, il-Monasteru Dumnikan ta' Santa Maria de Victoria f'Batalhà, il-Monasteru Gotiku ta' Santa Marija ta' Alcobaca mibni mir-Re Alfonsu I, il-Knisja ta' Santa Maria de Nazarè, il-knisja fejn hemm il-miraklu Ewkaristiku tat-XIII-il seklju ġewwa Santarem, il-knisja u l-post fejn twieled Sant'Antnin ta' Padova, il-katidral ta' Lisbona, il-Bażilika ta' Estrela, il-Monasteru ta' Jeronimo, l-istatwa impotenti ta' Kristu Re ġewwa Lisbona, il-knisja tat-Trinità li nbniat fiż-żona tas-Santwarju ta' Fatima, il-

kastell tat-Templari u l-kunvent tal-Ordni tal-Kavallieri ta' Kristu, żewġ postijiet storiçi ġewwa l-belt ta' Tomar u l-Katidral ta' Sè u l-Knisja ta' Santa Klara ġewwa Porto.

Kull post li żorna seta' jhalli fina messagg biex ingorruh u ngħixuh f'hajjina għax ma kull post hemm marbut messagg li wiehed jista' jaqra.

• *Santiago de Compostela u ċensier enormi*

L-aħhar jum ta' dan il-pellegrinagg għaddejnieh ġewwa l-belt ta' Santiago. Wara Ruma u Ġerusalem, din hija t-tielet l-iktar belt li fiha jmorru pellegrini biex iżuruha. Sa mit-XII-il seklju, meta nbena l-katidral attwali, miljuni ta' pellegrini għamlu 'l hekk imsejjaħ *Camino de Santiago*, fost l-ohrajn San Frangisk t'Assisi u l-Papa Ġwanni Pawlu II. F'moħħ il-pellegrini tibqa' x-xena ta' ċensier kbir li l-Isqof tagħna kellu x-xorti jpoġġi l-inċens li mela l-knisja kollha waqt li b'forza kbira 8 irġiel imbuttawh biex jinċensa lill-knisja kollha.





• *X'ser jibqa' minn dan il-pellegrinaġġ nazzjonali?*
 Ghalkemm il-programm kien mimli bi żjajjar f'postijiet ta' interess kulturali, madankollu l-esperjenza spiritwali kienet iċ-ċentru ta' dan il-pellegrinaġġ. Ta' min jinnota li ta' kuljum kien Mons. Isqof li jmxxi l-Konċelebrazzjonijiet flimkien ma' disa' sacerdoti oħra li kienu qed jieħdu sehem magħna fil-pellegrinaġġ. Il-messaġġi tiegħu kienu jgħinu lill-pellegrini jirriflettu s-sitwazzjoni preżenti tal-hajja tagħhom.

Il-quddiesa *De Angelis* li kienet tiġi esegwita, kienet tkompli tghin lil dawk preżenti jidhlu iktar fl-ispirtu ta' talb. Ta' kull filgħaxija konna nieħdu sehem fit-talba tar-Rużarju fil-kappella tad-dehriet u fil-purċissjoni bl-istatwa tal-Madonna ta' Fatima. Okkażjoni unika li nisslet ferħ fil-qalb tagħna kien meta rreċitajna t-talba tar-Rużarju bil-Malti flimkien ma' pellegrini ta' nazzjonalitajiet differenti u meta l-E.T. Mons. Isqof mexxa l-purċissjoni u l-Barka Sagramentali fil-





Kappella tad-Dehriet ta' Fatima. Il-Hadd filghodu ssir dik li tisseejah il-quddiesa internazzjonali mal-pellegrini gewwa l-pjazza ewlenija u li ghaluha wkoll konna mistednin.

Kienu diversi l-mumentu fejn stajna nitolbu bhala grupp. Apparti l-quddies, kellna mumentu ta' adorazzjoni f'riglejn Gesu Ewkaristija li komplew jaghtu timbru lil dan il-pellegrinagg. Zgur li jibqa' mmarkat il-mumentu ta' adorazzjoni gewwa Santiago de Compostela fejn Mons. Isqof stieden lill-pellegrini biex nitolbu ghar-ruh ghaziza ta' Fr. Joshua Muscat waqt it-talba tar-ruzarju.

Minkejja li l-grupp kien kbir u konna tliet *coaches*, l-affarijiet imxew hafna b'mod pozittiv. Kulhadd ta l-ghajnuna mehtiega tieghu. Nirringrazzja lil Dun Gwann Sultana, il-koordinatur ta' dan il-pellegrinagg li hadem bis-shih biex stajna nghixu esperjenza ta' din ix-xorta flimkien mal-ghajnuna indispensabbli ta' Fr. Eddie Zammit u Dun Giovanni Curmi li animaw fil-*coaches* rispettivi. Radju Marija wkoll tana l-opportunita li nwasslu sitt kollegamenti li kienu jinkludu aggormamenti, messaqqi mill-E.T. Mons. Isqof u esperjenzi varji tal-pellegrini prezenti.


Ma tistax tmur pellegrinagg minghajr ma jhalli impatt fuq il-pellegrin. In-nies ghall-adorazzjoni fis-skiet, in-nies biex jiccelebraw is-sagrament tal-qrar, dawk li jmorru gharkoppejhom tul il-pjazza biex jirringrazzjaw jew jitolbu xi grazzja bl-intercessjoni ta' Ommna Marija, in-nies li jingabru ta' kull filghaxija biex jitolbu t-talba tar-ruzarju, kollha juru fiducja f'din l-Omm li tintercedi ghalina quddiem Binha Gesu u lesta tkun qrib dawk li jitolbuha.

• *Minn tal-ewwel ...*

Zgur li dan kien wiehed mill-ewwel pellegrinaggi nazzjonali ta' din ix-xorta li ta l-possibilita biex ikun ta' eżempju ghal hafna organizzaturi ta' pellegrinaggi ghal mod singolari u partikulari li bihom ghandhom jigu organizzati l-pellegrinaggi lejn il-postijiet qaddisa. Nawguraw li ma jkunx tal-ahhar bhala pellegrinagg ghaliex l-esperjenza pozittiva u l-gid spiritwali li wiehed jircievi ma jintesew qatt!! Inti li qed taqra nistiednek biex ma titlifx li taghmel esperjenza ta' pellegrinagg simili fil-hajja tieghek.

RAYMOND CEFAL TAL-KELBA LTD.

- BUILDING CONTRACTOR
- CRANE &
GENERATOR HIRE



“RayRita”, Triq it-Tempju, Qala, Gozo.

Tel: 2155 7847, 2156 2532

Mob: 9949 3169

Mil-Lenti tat-Telekamera

Esperjenzi miksuba f'pajjiżi tat-Tielet Dinja

PERNAMBUCO...

isem ta' post familjari li jinsab dinja 'i bogħod



kitba u ritratti ta' ALVIN SCICLUNA

Fid-diversi artikli u programmi li jiġu pprezentati fil-medja lokali matul is-sena dwar il-Brażil, kemm-il darba smajna min jikkummenta li minkejja li ġeografikament il-pajjiż huwa wieħed, hemm hafna brazilijiet. Kollha joffru wcuħ differenti u distinti minn ta' xulxin. Dawn id-differenzi ma nsibuhomx biss fl-ambjent, fin-natura u fl-iżvilupp, iżda wkoll fil-qagħda soċjali tal-abitanti, minkejja li dawn kollha jxejru l-istess bandiera. Tkun din in-nuqqas ta' ugwaljanza li toħloq stat ta' hajja li ahna ta' spiss nlaqqmu bħala missjoni.

L-avventura tagħna llum qegħdha teħodna fi stat tan-Nordest li huwa relattivament żgħir meta mqabbel ma' reġjuni oħra Braziljani. Din il-parti tal-Brażil rat żvilupp kbir isehħ mal-medda tas-snin. Izda, fl-istess waqt, stajna naraw wiċċ il-faqar u allura napprezzaw il-ħidma tal-missjunarju.

Aktarx li l-isem tal-istat ta' Pernambuco mhuwiex għal kollox ġdid għalina l-Maltin. Mhux l-ewwel darba li smajna b'appelli għal għajjnuna ndirizzata lejn ħidma missjunarja f'dan l-istat. Jinsab f'dik il-parti tal-Brażil li hi maħsula mill-oċean Atlantiku u li hi l-iktar qrib tal-Afrika. Il-belt kapitali jismha Recife u hi waħda mill-ikbar u l-iktar magħrufa f'dan il-pajjiż ġgant tal-Amerika t'Isfel b'iktar minn tlett miljun u nofs abitant. Hija mlaqqma "Venezja tal-Brażil" minhabba l-hafna kanali li jaqsmuha. Mhemmx għalfejn ngħidu: Recife hi waħda mill-isbaħ b'liet tal-Brażil. Izda, kif jispjegalna Salvu Dimech, Ghawdex li ilu jgħix f'dawn l-inhawi sa mis-sena 1959, teżisti differenza kbira bejn in-Nordest u r-reġjuni t'isfel tal-pajjiż bħal dak tal-Parana li ahna diġà zorna iktar kmieni




din is-sena. Skont Dimech, filwaqt li fis-sud tal-pajjiż, inbniet infrastruttura kbira u moderna fuq stil Ewropej, in-Nordest għadu kkaratterizzat minn meded kbar ta' raba fejn jiġu mkabbra l-kannamieli. Din it-tip ta' biedja f'it tħalli spazju biex il-bdiewa żgħar ikabbru wcuħ oħra li huma meħtieġa għall-bilanċ san fl-ikel.

Salvu Dimech, oriġinarjament miż-Żebbuġ Ghawdex, gie l-Brażil fis-sena 1959. Kien zmien meta l-moviment missjunarju lejn dan il-pajjiż minn Monsinjur Jose' Galea minn Sannat, kien qabad l-għerūq. F'dawk is-snin ġew diversi Ghawdexin u Maltin sabiex iwettqu ħidma missjunarja fost l-emigranti Ewropej u nies foqra u emarginati. L-ewwel snin għex il-missjoni bħala religjuż. Wara, baqa' attiv. Flimkien ma' John Muscat li wasal f'Pernambuco min-Nadur, huma ħadu ħsieb li jgħallmu l-katekeżi u bdew joħolqu infrastruttura bl-għajjnuna li kienet tasal minn pajjiżna. Din il-ħidma għadha sejra sal-ġurnata ta' llum. Kisbu l-fiduċja tan-nies tal-post u f'it f'it bnew koperattiva sabiex it-tfal ta' familji foqra jkunu jistgħu jirċievu edukazzjoni bażika. Fil-ftit siegħat li ahna domna f'Paulista, zorna klassijiet speċjali fejn anke tfal bi problemi jingħataw taħriġ u terapija permezz ta' attivitajiet edukattivi sempliċi u divertenti. Bl-għajjnuna li waslet minn Ghawdex, Salvu Dimech u John Muscat waqqfu klinika żgħira fejn il-fqar, minkejja li m'għandhomx flus, ikunu jistgħu jinqdedw bis-servizzi ta' tabib u dentist. Dimech jistqarr li f'din il-parti tad-dinja, kulhadd huwa intiz mill-qagħda soċjali mħallta li tispikka f'kull rokna tal-post.

Għalhekk, dawk li jistgħu jagħtu milli għandhom, jgħinu sabiex min m'għandu xejn, jingħata l-opportunità li jgħix





hajja diċenti u li tixraq lill-persuna umana. It-tagħlim jibqa' prijorità u f'dan ir-rigward, iż-żewġ Ghawdxin - li llum m'għadhomx żgħar fl-età anke jekk qalbhom hi żagħżuġha - jaħdmu biex iwasslu l-katekezi, stat ta' fatt li ilhom sejr in bih għal dawn l-aħħar hamsin sena. Anke l-istess familji tagħhom huma involuti bi shiħ. Mart Dimech hi kap ta' skola filwaqt li mart Muscat tgħin bla waqfien fil-programm ta' tqassim ta' ikel lill-foqra.

Salvu Dimech u John Muscat jgħixu f'Paulista, subborg kbir li llum jgħodd 'l fuq minn tlett mitt elf abitant. B'differenza għad-distretti sinjuri ta' Recife, f'Paulista niltaqghu ma' familji ta' klassi medja u fqira.

Fiz-żoni li fihom dawn iż-żewġ Ghawdxin iwettqu hidma soċjali volontarja, stajna ninnutaw in-nuqqas ta' infrastruttura xierqa, b'mod speċjali fit-toroq. Dan minkejja l-fatt li wara l-bibien magħluqa, id-djar tal-klassi medja huma sbieħ u komdi. Izda, kif nisimgħu jingħad ta' spiss, l-ewwel li tiekol hija l-għajn... u f'Paulista, id-dehra ta' toroq mhux asfaltati f'malajr twarrab kull forma ta' holm jew illużjoni.

Mhux il-bogħod minn dawn l-inħawi, żorna l-belt qadima ta' Olinda li toffri kuntrast tabilhaqq kbir. L-istess isem li għandha, jixhed is-seher tal-belt kolonjali. Il-parti storika hija meqjusa bħala wirt dinji mill-Unesco. Twaqqfet bħala raħal fis-sena 1535 u rat storja mqallba fejn it-tribù tal-post sfaw maħkuma mill-Franċiżi, Olandiżi u Portugiżi.

Fil-hidma li Salvu Dimech u John Muscat iwettqu fost il-fqar u l-familji fil-bżonn, hija fundamentali l-għajnuna li huma jirċievu minn pajjiżna. Jirringrazzjaw lill-għaqdiet kollha missjunarji f'Malta u f'Ghawdex li qatt ma jinsewhom meta jqassmu l-flus li jirċievu bħala għajnuna għall-missjoni. Izda, jirringrazzjaw lill-Moviment Missjunarju Ġesù Fil-Proxxmu li jaħdem bla waqfien f'din il-parti ta' Pernambuco. Salvu Dimech stqarr li kienet kumbinazzjoni li ltaqa' ma' Dun Ġorġ Grima meta darba kien qed iżur lil Ghawdex u sar jaf bih fuq il-vapur ta' bejn il-gzejjer. Stieden lil Dun Ġorġ iżur din il-parti tal-Brażil u minn dakinhar, l-għajnuna u l-kollaborazzjoni ma waqfet qatt. Stajna naraw b'għajnejna ċ-centri soċjali mibnija bil-flus li waslu minn Malta u minn Ghawdex, l-ikel li jingħata ta' kuljum lit-tfal fqar kif ukoll il-hampers

ta' ikel bħar-ross, għaġin, mais u halib li jitqassmu b'mod regolari lill-familji l-aktar fil-bżonn. Trid tkun hemm biex tintebaħ li l-ghotjiet tagħna, anke jekk modesti u żgħar, jissarrfu f'għajjnuna li ssostni lil mijiet ta' nies.

Fl-istati tal-Parana u San Paolo, stajna nosservaw il-kontribut li l-awtoritajiet taw lill-għaqdiet mhux governattivi mpenjati f'hidma ta' volontarjat. F'Paulista, minkejja li l-awtoritajiet ma kkontribwewx fit-twaqqif tal-infrastruttura li aħna żorna, tingħata għajnuna sabiex skejjel jibqgħu miftuħa u tfal li ġejjin minn familji foqra jieklu platti shan, sustanzjużi u diċenti. Salvu Dimech jistqarr li tant hemm bżonn ta' għajnuna li l-awtoritajiet jippreferu jinvestu l-flus fi proġetti li jirrendu l-aktar. Izda l-proġetti maħluqa minn flus li waslu minn pajjiżna llum huma rikonoxxuti mill-awtoritajiet tal-post li fejn jistgħu, joffru daqqa t'id.

Salvu Dimech ilu hamsin sena jgħix f'Pernambuco. Izda lil Ghawdex ma nsieh qatt. Kull tant żmien, meta jhoss is-sejha, isib hin biex iżur raħal twelidu, iż-Zebbuġ, fejn jiltaqa' ma' familjari u hbieb, u fejn ikun jista' jara mill-ġdid id-dehriet sbieħ tal-madwar fejn trabba u kiber ftit iktar minn nofs seklju ilu. Meta tkellimna miegħu dwar raħal twelidu, għajnejh xegħlu b'tifkirit tal-gholja ta' Kuljat. Jistqarr li baqa' f'kontatt kontinwu ma' familjari u hbieb.

Din ta' Pernambuco kienet żjara li permezz tagħha stajna naraw mill-qrib il-hidma li qed titwettag mill-missjunarji lajċi. Ta' spiss, il-kelma missjoni nassoċjawha ma' reliġjużi. Izda anke fejn teżisti rieda tajba u altruizmu lejn min jinsab fil-bżonn, il-lajċi kapaċi jkunu missjunarji mill-aqwa, kif għallmuna Salvu Dimech u John Muscat fl-istat ta' Pernambuco.

Alvin Scicluna hu l-produser u d-direttur tal-programm Ghawdex Illum li minn żmien għall-ieħor itella' dokumentarji televiżivi minn artijiet imbiegħda tal-missjoni sabiex iwassal il-messaġġ ta' hbiebna l-missjunarji lill-poplu ta' Malta u Ghawdex.



HILITE
HARDWARE STORE
FRANCO - BELGE
FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

APPREZZAMENT

Dun Joshua Muscat

07-02-1982 - 31-08-2009

Forsi misteru tal-kif u għaliex! 'Miskin! Fr Joshua halliena...!'. Hekk lissnu hafna, tnikkto, u waqfu hemm. U ma fehmux il-prezenza tal-Misteru fil-misteru tal-hajja... Diex nifhmu l-misteru fil-hajja qasira ta' Dun Joshua, irridu naghmlu qabza mhux żghira fil-mohħ ċkejken tagħna. L-esperjenza li għex fuq l-art, hi wahda li iktar tappartjeni lid-Divin milli lill-bnedmin. Għax il-Misteru tad-Divin jista' jidher aktar ċar fil-misteru tad-dgħufija umana.

U sakemm ahna ma nsirux safja bhat-tifel żghir tal-Vangelu, ma nifhmu xejn minn dak li għadda minnu Joshua speċjalment fl-ahħar sena u erba' xhur tal-hajja tiegħu, żmien il-kalvarju li Alla, fil-pjan ta' l-imħabba tiegħu, hejjielu sa mill-eternità... għax habbu bħal ma habb lil Ibnu l-Wahdieni.

Ikun wisq fqir il-profil tiegħu kieku kellna nħarsu lejħ prinċipalment bl-ghajnejn umani, bhala grajja kronoloġika u daqshekk; Dun Joshua jixraq lu profil iehor, li jixhed għan-nobbiltà tal-karattru tiegħu, għall-ġenwinità tal-persuna tiegħu, għall-qdusija ta' ruħu. Dun Joshua, aktar milli tagħna, kien rigal speċjali ta' Alla lilna.

Tnax-il sena ta' konoxxenza, mill-preseminarju fejn kont għalih direttur tal-hajja, sal-jum tal-mewt fejn hu kien għaliġa direttur tar-ruħ, mhux biss bix-xhieda imma wkoll bil-kelma. Niftakar mument partikulari fejn f'ċarezza interjuri kbira, bil-ftit vuċi li kien baqgħalu, spjegali kif għandi naghmel, akkost ta' kollox, ir-rieda ta' Alla, hu li tagħha kien sar espert bil-fatti. Għalhekk kien kapaċi jsir offerta safja u shiħa f'żoghżitu!

Kliemu u hajtu kienu saru haġa wahda, hajtu kienet titkellem u kliemu kien jixhed.


Bħal Kristu, li meta ma seta' jagħmel xejn iktar, għamel l-ikbar opra, il-fidwa, hekk Joshua minn fuq is-sodda tal-mewt ta' hajtu għall-hajja ta' bosta. Fi ħsieb Mons Isqof, waqt l-omelija tal-funeral kbir tiegħu,

Joshua rnexxielu jinterpella l-kuxjenza lajka dwar is-sens veru tal-hajja. U dan huwa wiehed mill-ikbar frott li saċerdot jista' jagħmel, għax mentalità ma tibdilhiex kif ġieb u lahaq. Mhux ta' b'xejn it-tnehida ta' Ġesù: 'Għandhom għajnejn u ma jarawx...'

Ma naħsibx li kien diffiċli għall-Mulej li jtennilu: 'Ejja qaddej għaqli u fidil, idhol fil-ferħ ta' Sidek'. U dan għaliex, jekk kien hemm karatteristika li tiddistingwi lil Dun Joshua, din kienet id-doċilità tiegħu, għal dak li hu tajjeb, sabiħ, veru, prezzjuż... tassew dak kollu li ahna nattribwixxu lil Alla kien jidher f'wiċċ Joshua. Joshua kien miġnun fuq Alla! U dan Alla kien jafu u għalhekk sejjajhu, imma qabel hađu riedu jduq l-esperjenza sagrifikali ta' Ibnu l-Mahbub!

Niftakar bosta mument fejn konna kważi nintilfu nitkellmu fuq Alla u hu jisma' u jixrob qisu sponza bil-għatx. Sa l-ahħar ġiem, fejn darba minnhom il-prezenza ta' Alla kienet tant qawwija fil-kamra tiegħu li ndunajna iktar biha milli bil-limiti umani tal-marda tiegħu – li kienet avanzat sewwa – u tad-diqa tal-firda, li konna nafu li kienet imminenti. F'qalbna kien hemm il-milja, espressa f'kommozzjoni kbira u nazzarda ngħid, f'ferħ... forsi tas-Sema. Dik il-kamra ċkejnkna ma kinitx ambjent kiefer ta' mewt, għax il-mewt kienet ġa mirbuħa... Il-kamra mtliet bl-atmosfera ta' dak il-Misteru li San Pawl kien rah u ddeskrivih f'sitt kelmiet: 'X'lesta Alla għal dawk li jhobbuh!'.

Dun Joe Zammit
Arcipriet tal-Qala



Irina Xerri
Beauty Therapist
C.I.B.T.A.C. C.I.D.E.S.C.O.

Magie de Beauté

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Massages ☆ Body Treatments ☆

Mgarr Road, Qala, Gozo • Tel: 2155 7771 • Mob: 9924 9568

Passiġġata Biblika - 49*"Kull ma ġara lili safa biex jiġi aktar 'il quddiem l-Evangeliġu" (Filippin 1:12).***Mil-Liġi Farizajka għal-Liġi ta' Kristu
L-Evangeliġu li xandar San Pawl****minn Fr. Charles Buttigieg****Il-Ġrajja tal-Konverżjoni**

Sawlu ta' Tarsu kien bniedem intelligenti u mimli heġġa, imħarreg taħt il-Liġi tal-Farizej. Imma fil-fond ta' qalbu kien għadu ma skopriex il-verità sħiħa ta' Kristu bħala t-Triq, il-Verità u l-Hajja. Kien proprju f'din il-fehma ta' persekuzzjoni li ltaqa' ma' Ġesù Kristu fi Triq ta' Damasku: "Huwa u sejjer, kif qorob lejn Damasku, f'daqqa waħda idda madwaru dawl mis-sema. Waqa' fl-art u sema' lehen igħidlu: 'Sawli, Sawli! Għaliex qieghed tippersegwitani?' Hu wieġeb: 'Min int Mulej?' u l-lehen wieġbu: 'Jiena Ġesù, li int qieghed tippersegwitah.' (Atti 9:3-5; ara ukoll Atti 9:1-20; 22:1-21; 26:2-23; Gal 1:11-17; Fil 3:4-17; 1 Tim 1:12-16 u Rum 7:7-25). Din il-laqgħa ma' Kristu, tiddel b'mod radikali l-hajja ta' Pawlu. Esperjenza tassew kbira li ħalliet influż kbir fuq it-tixrid tal-Kristjaneżmu.

Din l-esperjenza għal Pawlu timplika żewġ sejhat profondi. L-ewwelnett is-sejha personali tiegħu għall-konverżjoni u t-tieni nett is-sejha bħala appostlu ta' Kristu. Huma ħafna l-interpretazzjonijiet varji ta' din il-ġrajja ta' Damasku li ngħataw matul is-snin; tradizzjonalment l-istudjużi jħarsu lejn din l-esperjenza ta' Pawlu bħala ġrajja ta' konverżjoni, oħrajn però bħal K. Stendahl sostnew li hija sejha, iktar milli bħala konverżjoni, għaliex skont dan, Pawlu ma bidilx ir-religjon tiegħu. Illum bosta biblisti jħarsu lejn din il-ġrajja bħala mument ta' konverżjoni u sejha bħala appostlu. Dan huwa l-mod l-iktar komplut li jiddeskrivi din il-ġrajja ta' Pawlu fit-triq ta' Damasku, fejn huwa ġie msejjaħ għall-konverżjoni, l-ewwelnett dik tiegħu sabiex imbagħad ukoll huwa jikkonverti lill-oħrajn: "Pawlu qaddej ta' Kristu Ġesù, imsejjaħ biex ikun appostlu, maħtur għall-Evangeliġu ta' Alla" (Rum 1:1). L-Imħabba ta' Alla ssuq lil Pawlu għad-dawl tal-verità: "Ma tafx li b'din il-ħnieta tiegħu Alla jrid iwasslek għall-indiema?" (Rum 2:4).

Esperjenza Paskwali

Żgur li għal Pawlu l-ġrajja ta' Damasku, kienet bidla kbira, konverżjoni fil-ħsieb tiegħu (bil-Grieg: *metanoia*) ta' kif iħares lejn il-Liġi u l-Kelma ta' Alla fl-Antik Testament mhux iktar bil-lenti fanatiku tal-farizej imma bil-lenti ta' Kristu, il-Messija li l-Lhud kienu għadhom qed jistennewh. Il-ġrajja ta' Damasku kienet tassew esperjenza ta' mogħdija, passagġ (bl-Ebrajk: *pesach*), magħmudija mill-bniedem il-qadim għal dak ġdid, u għalhekk għalih kienet tassew l-esperjenza tal-Għid, esperjenza paskwali, kienet laqgħa ma' Kristu Rxox: "Ma tafux li aħna li tghammadna fi Kristu,

tghammadna fil-mewt tiegħu? Indfinna miegħu fil-mewt permezz tal-magħmudija sabiex kif Kristu kien imqajjem mill-imwiet permezz tal-qawwa gloriuża tal-Missier, hekk aħna ngħixu ħajja ġdida" (Rum 6:3-4). F'din il-laqgħa ma' Kristu, miet il-bniedem il-qadim ta' Sawlu u qam il-bniedem ġdid ta' Pawlu. Esperjenza ta' dawl ġdid, li tissarraf fil-ħidma fejjieda tiegħu li jxandar akkost ta' kollox dan il-ferħ ta' l-Evangeliġu tal-Messija rebbieħ fuq il-mewt darba għal dejjem (ara 1 Kor 15:1-8).

Għalhekk din il-ġrajja timplika s-sejha ta' Pawlu għall-konverżjoni fl-ideat tiegħu bħala farizew u fuq kollox is-sejha sabiex ikun l-appostlu tal-ġnus u fuq kollox appostlu ta' Kristu (ara 1 Kor 1:1). Dak li qabel kien: "dagħaj, persekutor u żeblieħ tiegħu" (1 Tim 1:13) issa Kristu sar kollox għalih: "Għalija l-hajja hi Kristu" (Fil:1:21); "Dak kollu li għalija kien qligħ (bil-Grieg: *kerdos*), jien għaddejt bħala telf (bil-Grieg: *zemia*) minħabba Kristu. Jiena ngħodd kollox bħala telf ħdejn il-qligħ kbir li hemm filli nagħraf lil Kristu Ġesù Sidi; minħabba fih ridt li nitlef kollox, u ngħodd kollox bħala knis (bil-Grieg: *skubalon*) biex nirbaħ lil Kristu, u nkun ninsab fih" (Fil 3:7-9). Mela dak li qabel għal Pawlu kien tant importanti għalih biex jgħix, issa sar għalih ta' telf anzi ta' ħsara, saħansitra bħala knis u ħmieġ jew 'żibel' kif tisser eżattament il-kelma Griega *'skubalon'*. Pawlu jwarrab dan kollu biex issa jimtela bi Kristu. Pawlu jhossu għalhekk salvat minn Kristu, Kristu li ħatfu sabiex issa huwa jaħtaf lil Kristu għall-oħrajn: "Inross 'il quddiem biex naħtaf dan, bħalma Kristu Ġesù ġa ħataf lili" (Fil 3:12). Huwa għalhekk isir dik l-għodda jew strument tassew magħżul minn Alla għax-xandir tal-Evangeliġu ta' Kristu: "Kull ma ġara lili safa biex jiġi aktar 'il quddiem l-Evangeliġu" (Fil 1:12); u "Jien magħżul biex niddefendi l-Evangeliġu" (Fil 1:16).

Il-Missjunarju ta' l-Evangeliġu ta' Kristu

Wara l-konverżjoni u s-sejha tiegħu, Pawlu jsir ħolqien ġdid fi Kristu, 'irxoxta' billi tghammed minn Ananija wara tlitt ijiem 'midfun fid-dlam', u mar jagħmel żmien irtirat fid-deżert fl-Arabja fejn kellu diversi rivelazzjonijiet. Lura f'Damasku kellu jaħrab fejn riedu joqtluh u mar Ġerusalem għal ħmistax-il ġurnata fejn iltqa' ma' Pietru u d-dixxipli. Izda anke hawn kellu jaħrab u għalhekk mar Tarsu. Hawnhekk San Pawl jagħmel diversi snin ta' silenzju, żmien twil ta' purifikazzjoni u meditazzjoni, jipprepara għall-ministeru tiegħu. Huwa proprju wara madwar għaxar



snin (is-snin il-mohbija ta' San Pawl) li jitfa'ca Pawlu l-missjunarju ta' l-Evangeliu ta' Kristu, li sa minn meta ghamel l-ewwel vjagg missjunarju minn Antijokja fis-Sirja fis-sena 45 W.K. sal-martirju tieghu gewwa Ruma, hadem, bata u stinka kemm felah biex ixandar lil Kristu Msallab u Rebbieh: "...Tliet darbiet rajt il-gharqa; ghaddejt lejl u jum f'nofs il-bahar. Ghamilt safar bla ghadd; sibt ruhi f'perikli ta' xmajjar, perikli mill-hallelin, perikli min-nies ta' gensi, perikli mill-pagani, perikli fl-ibliet, perikli fid-dezert, perikli fil-bahar..." (2 Kor 11:25-26).

Din hija l-Ahbar it-Tajba (bil-Grieg: *euangelion*) li jrid ixandar San Pawl, il-proklamazzjoni (bil-Grieg: *kerygma*): "li Kristu miet ghal dnuvietna, skont il-Kitba, u kien midfun u qam it-tielet jum skont il-Kitba, u deher lil Kefa, imbaghad lit-Tnax. Imbaghad deher lil aktar minn hames mija ahwa f'daqqa, li hafna minnhom ghadhom hajjin sal-lum, ohrajn mietu. Imbaghad deher lil Gakbu, imbaghad lill-apostli kollha. Fl-ahharnett deher lili, bhala rimi" (1 Kor 15:3-7).

Dan huwa mela l-Evangeliu, li ghalih gie msejjah San Pawl sabiex ixandar, huwa l-Evangeliu Haj ta' Kristu: "Imma meta Dak li ghazilni sa minn guf ommi, u li sejjahli permezz tal-grazzja tieghu, ghogbu jirrivellal lil Ibnu biex inhabbru fost il-gnus..." (Gal 1:15-16). Huwa l-Evangeliu li jissupera l-ligijiet tal-bnedmin ghaliex huwa gej minn

Alla li jrid is-salvazzjoni ta' kulhadd. Huwa l-Evangeliu li jxandar lil Kristu Rxox t u ghalhekk San Pawl irid iwassal din il-verita ta' helsen li gab il-qawmien mill-mewt ta' Kristu: "Nghid ghalija ma jkun qatt li niftahar jekk mhux bis-salib ta' Sidna Gesu Kristu..." (Gal 6:14). Dan huwa mela l-iskop ta' l-Evangeliu li xandar San Pawl, sabiex nikbru fil-fidi u naghrfu lil Kristu, kif qalilna l-Papa Benedittu XVI fl-Udjenza Generali tat-2 ta' Lulju 2008: "...imparare da san Paolo, imparare la fede, imparare il Cristo."

Biblijografija



- BRUCE, F.F., *Paul. Apostle of the Heart set Free*, Grand Rapids (MI) 1977.
- BUCKLEY, T.W., *Apostle to the Nations. The Life and Letters of St. Paul*, Boston (MA) 1981.
- Dizionario di Paolo e delle sue Lettere*, G.F. HAWTHORNE - R.P. MARTIN - D.G. REID (eds.), Torino 2000.
- GHIDELLI, C., *Un Anno con San Paolo*, Lettera dell'Arcivescovo di Lanciano - Ortona per l'anno dedicato a San Paolo, Torino 2008.
- GIORDANI, I., *St. Paul. Apostle and Martyr*, Boston (MA) 1981.

LUMEN CHRISTI BOOKSHOP


Triq Fortunato Mizzi, Victoria. Tel: 21560496/7

Fil-ghodu: 10.00am - 1.00pm Fil-ghaxija: 6.00pm - 9.00pm

Skont ta' 10% fuq kotba ta' qari tajjeb ghat-tfal... is-sena kollha!



Bejn sema u ilma għall-medicina mirakoluża



Vue de l'Ecueil aux Champignons.

Fil-bidu ta' din is-sensiela ta' artikli kont għedt li wiehed mill-aktar sugġetti popolari wara l-Ġgantija fost dawk li hallewna incizjonijiet ta' Ghawdex hija l-Ġebbla tal-Ġeneral fid-Dwejra. Il-lum qed nuri l-ewwel incizjoni li qatt saret ta' dan il-post magħruf u mfittex sal-gurnata tal-lum. L-incizjoni hija meħuda minn waħda mill-akbar u l-aktar ġabriet importanti ta' veduti ta' Malta u Ghawdex li ġew ippubblikati bhala incizjonijiet bejn is-sekli tmintax u dsatax.

Naħseb li din hija l-ewwel pittura li qatt saret jew għall-anqas li nafu biha tal-Ġebbla tal-Ġeneral. Saret mill-pittur Franciż Jean Pierre Louis Laurent Houel li twieled f'Rouen fl-1735 u miet f'Parigi fl-1813. Houel, li tkellimt dwaru f'artikli li deħru qabel żar lil Malta u Ghawdex flimkien ma' Sqallija u Lipari u ħallielna erba' volumi monumentali bid-deskrizzjoni tal-vjaġġi tiegħu li huwa ppubblika bejn l-1782 u l-1787 intitolati '*Voyage pittoresque des isles de Sicile, de Malte et de Lipari*'.

Id-diskrizzjoni li jagħti tal-post allura hija wkoll fost l-aktar importanti għalkemm qabel kienu deħru diġà diskrizzjonijiet dwar Għerq is-Sinjur li jikber fuq din il-blata. Houel jgħid li huwa pitter il-veduta eżattament kif raha u fil-fatt, l-incizjoni tiegħu hija l-isbaħ waħda u l-aktar waħda preċiża li qatt saret.

Houel jiddiskrivi wkoll fid-dettall il-mod kif wiehed seta' jaqşam min-naħa għall-oħra biex jitla' fuq din il-blata; "*Mill-oghla parti tal-blat hemm marbuta żewġ iħbula sodi li jaslu sal-blata fejn huma wkoll marbuta. Imdendla magħhom hemm kaxxa kbira (immarkata bl-ittra A) li tixbah lill-kaxxi li fihom jithawlu s-siġar tal-laring. Il-ħbula jgħaddu minn go tarjoli li huma mwahħla ma' l-erba kantunieri alzati tal-kaxxa, li tesa' raġel jew tnejn; meta wiehed jiġbed it-tielet habel li*

huwa anqas stirat, ir-roti jimxu fuq il-ħbula u b'hekk il-kaxxa timxi 'l quddiem; hekk ikunu jistgħu jaqsmu minn fuq l-art għal fuq il-gżira u lura..."


Dan it-taħbit u sgru kollu kien minhabba pjanta li kienet maħsuba li hija fungu u li kienet tikber biss fuq din il-blata. Din il-pjanta li giet imsejha *Fungus Melitensis* kien maħsub li għandha propjetajiet kurattivi kbar u għalhekk giet protetta malli saret magħrufa; "*il-ħsad ta' dawn il-pjanti huwa pprojbit; il-Gran Mastru rriserva għalih id-dritt li jqassam din il-pjanta u fuq ordni tiegħu dan il-passaġġ jinżamm imsakkar; huwa jappunta persuna fdata minnu biex tigbor dawn il-fungi u jħarishom. Huwa maħsub li dan it-tip ta' fungu ma ġiex skopert qabel l-1674, u mkien ma hemm miktuba data qabel din*".

Houel li kien jinteressa ruħu f'bosta hwejjeġ, jagħtina wkoll deskrizzjoni dettaljata tal-Għerq Sinjur li nġibu f'artiklu ieħor u wkoll dwar ix-xhur meta tinbet u timmatura lesta għall-ħsad.

"*Il-kwalitajiet importanti u rari ta' dan il-fungu jagħmluh imfittex ħafna. Il-Gran Mastru ta' Malta, minbarra li ha r-responsabbilta' li jaħsad din il-pjanta, jqassam minnha lill-Kavallieri, lill-isptarijiet ta' Malta kif ukoll lin-nies tal-gżira li jkunu morda; huwa jibgħat ukoll minnha lil pazjenti f'pajjiżi oħra li jkunu talbu li jingħataw minnha*".

Il-pittura originali ta' Houel, bhāl shabha l-oħra nxtraw minn Katerina l-Kbira tar-Russja u l-lum jinstabu konservati fil-Mużew tal-Hermitage f' St Petersburg. L-incizjoni, madanakollu fiha l-valur tagħha peress li saret mill-artist innifsu u mhux minn xi ħadd ieħor li rriproduċa x-xogħol tiegħu.

L-incizjoni hija intitolata '*Vue de l'Ecueil aux Champignons*' u ġġib in-numru CCLIII. Għandha qisien ta' 255 x 375 mm.



Ghawdex 300 sena ilu




Pagna mill-Arkivju Nazzjonali - 176

Riċerka ta
Joseph Bezzina
2009

Is-Surmast Agostino de Bono

Id-dokument numru mija u sitta u sebghin li qeghdin nippubblikaw f'din is-sensiela ta' pagni mill-Arkivju Nazzjonali ta' Ghawdex hu l-hlas tas-surmast tal-iskola f'Ottubru ta' tliet mitt sena ilu. Tinsab fil-ghaxar volum tal-Acta tal-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Ġwann (1530-1798), manetta (1709-1710), folju 18r (NAG, UG, Acta, 10/1709-1710, f. 18r). Ta' min jinnota li, b'dan id-dokument, qeghdin nibdew manetta ġdida peress li s-sena amministrattiva tal-Universitas Gaudisii kienet tibda fl-ewwel ta' Settembru.



Din hi t-traskrizzjoni tal-awtorizzazzjoni tal-hlas:

Pro Litterarum Magistro.

Magnifico Notaio Gio Francesco de Bono, Tesoriere di questa Università del Gozzo, pagarete al Sacerdote Don Agostino de Bono, maestro di scuola, Scudi dieci di moneta se gli devono per suo salario di mesi quattro incominciati il primo di settembre per scorso e da finire l'ultimo dicembre prossimo venturo a ragione di Scudi trenta l'anno gli da dett'Università per suo trattenimento di che tirando nostra cautela ponerete a nostri conti; li 20 ottobre 1709.

L-Università ta' Ghawdex kienet sa minn mijiet ta' snin tohrog parti mill-ispejjeż biex iżżomm skola Ghawdex. Hu probabbli li l-iskola kienet tiffunzjona sa minn qabel l-assedju ta' Ghawdex ta' Lulju 1551. Dan kien gab fi tmiem hesrem il-hajja f'Ghawdex. Kull istituzzjoni ekkleżjastika u ċivili ntemmet ghal xi żmien. Wara t-tragedja tas-sena 1551, l-iskola tal-Università tissemma ghall-ewwel darba f'Diċembru 1573. Minn dakinhar baqgħet teduka lil dawk il ftit li xtaqu jitghallmu sas-sena 1795 meta kienet trasformata f'Kulleġġ.

L-iskola għal xi żmien kienet iffinanzjata wkoll mill-Knisja Matriċi u Kolleġġjata ta' Ghawdex. Il-Knisja

kienet tohrog parti mill-ispejjeż tas-surmast għax l-iskola kienet isservi wkoll biex il-kjeriċi li xtaqu jsiru qassisin jitghallmu xi haġa. Hafna drabi, is-surmast kien ikun jew xi qassis jew xi patri Agostinjan.

Is-surmast tal-iskola tliet mitt sena ilu kien il-qassis Dun Wistin de Bono. Kellu salarju ta' tletin skut (5.82 ewro) fis-sena. Dak iż-żmien, sittin skut fis-sena kienu bejn wieħed u iehor paga ta' haddiem għal sena. Dan ifisser li l-qassis kellu wkoll xi salarju iehor mill-Matriċi.

Nhar l-20 ta' Ottubru, 1709, in-Nutar ĠannFrangisk de Bono, it-teżorier tal-Università, għamel hlas ta' ghaxar skuti (1.94 ewro) lis-surmast. Dan kien is-salarju ta' erba' xhur, mill-1 ta' Settembru sal-31 ta' Diċembru, 1709. Jiġifieri thallas parzjalment minn qabel għal xoghlu.

Din l-iskola aktarx li ma kinitx tikkonsisti f'iktar minn kamra wahda. Sa tliet mitt sena ilu, jidher li t-tagħlim kien isir f'parti mis-sagrastija tal-Matriċi. 'Il quddiem beda jsir f'post li għadu mhux identifikat fir-Rabat. L-iskola kienu jmorru subien biss. Kienu jkunu ftit hafna, taħt tletin. Dak iż-żmien ix-xogħol fir-raba' u tal-bhejjem kien irid hafna idejn u l-ġenituri kienu jippreferu li uliedhom jahdmu magħhom milli jmorru l-iskola. Dan kien anki bi hteġa, għax il-familji kienu kbar u kien hemm hafna hluq x'jitimghu.

XHIEDA NISRANIJA FL-ISTORJA TAL-KNISJA GHAWDXIJA**Dun Mikiel Attard****3. L-ispiritwalità fil-prattika**

Dun Mikiel kellu spiritwalità prattika, jiġifieri dak li kien jippriedka kien attwali u adattat għal kull min jisimghu.

L-ewwelnett, huwa kien iħobb hafna lil Ġesù. Għalhekk kellu hafna għal qalbu l-Ewkaristija. Meta kien ikun is-Seminarju biex jagħti direzzjoni lis-seminaristi, il-hin liberu li kien ikollu kien jgħaddih quddiem l-Ewkaristija. Barra din l-adorazzjoni li kien jagħmel waħdu, kien jattendi għal diversi adorazzjonijiet, anki bil-lejl. Infatti, qabel ma kien jorqod kien jagħti titwila mit-tieqa tad-dar lejn il-knisja tan-Nadur u hekk ikellem lil Ġesù.

Fl-1986, waqt żjara fir-Russja Sovjetika, li dakinhar kienet taħt il-hakma komunista, kellu qalbu mnikta għax ma setax iżur xi knisja fejn kien hemm is-Sagrament Imqaddes, u għalhekk hass in-nuqqas tal-preżenza ta' Kristu. Fil-parroċċa tan-Nadur ta bidu għal adorazzjoni qasira għaż-żgħażaġh fl-aħħar tas-sena, li għadha ssir sa llum. Kellu mħabba kbira lejn l-Inkarnazzjoni ta' Kristu. Fil-konferenzi tiegħu kien jitellem b'hegga dwar dan is-sugġett. Kien sikwit jilmenta li l-Milied sar festa tan-negozju.


Kellu mħabba kbira lejn il-proxxmu. U dan kien il-motiv ewlieni biex jagħmel diversi żjajjar f'pajjiżi tal-missjoni. Darba xi hadd irrimarkalu biex imur fl-Art Imqaddsa, jiġifieri l-post fejn twieled u għex Sidna Ġesù Kristu. Izda huwa kien pront wiegħbu li kien imur fil-pajjiżi tal-missjoni peress li fil-proxxmu l-batut kien jara lil Kristu. Kien iħobb jikkwota din is-sentenza ta' George Bernanos: "Hemm f'kull qatra ilma l-istess ilma fl-oċean, f'kull għamra l-istess nar li hemm fix-xemx, u f'kull bniedem l-istess Bin il-bniedem li hemm f'Ġesù."

Kien iħobb hafna lill-Vergni Marija. Kien iġib fuqu kontinwament il-labtu tal-Madonna tal-Karmnu, kif ukoll għen hafna lil-Legjun ta' Marija. Kien jieħu sehem ukoll fil-Mariapoli, meta kienet issir Malta. Barra minn hekk, kellu devozzjoni kbira lejn il-Madonna ta' Pinu u min jaf kemm talab b'mod herqan quddiem ix-xbieha li minnha Karmni Grima semgħet il-lehen tal-Vergni Marija. Lis-Santwarju kien isejjaħlu "a supernatural spot", u kien jinsisti hafna biex fid-diffikultajiet kulhadd jirrikorri lejn Marija f'dan is-Santwarju.

Lil min ikun ser isiefer kien jgħidlu biex meta jhalli lill-gżira Ghawdxija jagħti ħarsa lejn ix-xbieha tal-Madonna ta' Lourdes li hemm fil-port tal-Imgarr u jafda l-vjaġġ tiegħu fiha. Meta kienet tkun ferja, kien iqaddes il-quddiesa tal-Vergni Marija jew għall-Missjonijiet.

Kien jara kollox b'vizjoni ta' fidi. Jiġifieri kien jara d-dispożizzjonijiet ta' Alla f'dak li jkun għaddej minnu u kien iheggeg lil oħrajn biex jagħmlu hekk ukoll. Kien ukoll bniedem ta' sagrafiċju kbir; u dan narawh minn kemm kien jgħaddi hin jisma' lil dawk li kienu jmorru jkellmuh, kif ukoll fiż-żmien li qatta' fl-artijiet tal-missjoni, fejn wiehed ikollu jgħaddi mcaħhad minn dak li f'pajjiżna huwa ordinarju.

Kien iħobb jgħid: "Our disappointments are his appointments" jiġifieri b'dak li ma neħdux gost bih tkun qieghda titwettaq ir-rieda ta' Alla. Hsieb iehor li tambar fuqu kien li wiehed irid isofri xorta



waħda: sewwa jekk jagħmel dak li jrid Alla u sewwa jekk jaqbad it-triq il-ħażina.

Kien konvint li mit-tbatijiet li wiehed isib ma' wiċċu ser joħroġ il-gid. Kien jesprimi dan permezz tal-kelmiet "no redemption without blood"; din kienet frażi li qraha f'xi gurnal Awstraljan fiż-żjara li għamel madwar sena fl-1970, biex iżur l-emigranti. Kien iħobb jgħid li n-nisrani għandu jsallab l-egoizmu tiegħu.


Kien bniedem ta' talb: kien iqaddes b'devozzjoni kbira, kif ukoll jirreċita l-Liturġija tas-Siġhat b'ċerta hegga. Ta' kull xahar kien jimmedita sewwa l-fuljet "Il-Kelma tal-Hajja", li hija riflissjoni fuq vers tal-Bibbja miktuba minn Chiara Lubich u mahruġa mill-moviment tal-Fokolarini f'Malta. Fil-konferenzi tiegħu kien iheggeg għat-talb, għalkemm kien jinsisti wkoll li t-talb mhux xi magħja.

Dun Mikiel qatt ma kien motivat mill-qligħ tal-flus, anzi kien jikkontribwixxi b'mod generuż meta kien hemm il-bżonn; filwaqt li kien jagħmel diversi karitajiet mal-proxxmu u mal-missjonijiet.

Fuq kollox kien saċerdot umli u eżemplari f'kollox. Kien, kif sejjahlu Mons. Isqof Nikol Cauchi fl-omelija tal-funeral tiegħu, "gawhra tal-kleru Ghawdxii".

Angelo Xuereb

(Din is-sensiela hi bbażata hafna minnha fuq il-ktieb 'Dun Mikiel Attard' (Hjiel fil-qosor dwar Hajtu 1933-2004) miktub mill-Isqof Emeritu ta' Ghawdex Mons. Nikol G. Cauchi).

Għawdex Online (12)

Kappelli Għawdxin Online (6)
Il-Kappella ta' San Ġużepp
fiċ-Ċittadella



riċerka u kitba ta' **SALVU FELICE PACE**, sfelicepace@mail.global.net.mt

Iċ-Ċittadella m'għandha bżonn ta' ebda introduzzjoni. Impresjoni ta' hafna Għawdxin u Maltin. Iżda meta tibda tfitteż u ssib ġawhar moħbija f'dan il-Gran Kastell, malajr tinduna li hemm hafna aspetti taċ-Ċittadella li għadhom mistura. Indunajt b'dan meta sibt tagħrif dwar il-kappella ta' San Ġużepp fil-websajt www.kappellimaltin.com. Nistqarr li ma kontx naf b'din il-kappella storika. Nixtieq ngħid li l-appell tiegħi biex aktar kappelli Għawdxin isibu posthom f'din il-websajt intlaqa' tajjeb. Naf b'zewġ rettori li qed jaħdmu biex il-kappelli li jindukraw huma, jiġu miżjudja mal-lista ta' kappelli Għawdxin fis-sit.

L-indirizz sħiħ biex tidhol direttament fis-sit b'taħrif dwar din il-kappella hu: http://kappellimaltin.com/html/san_guzepp.html. L-ewwel haġa li laqitni dwar din il-kappella kienet l-antikità tagħha. Nafu li din il-binja kienet hemm qabel l-Assedju l-Kbir tal-1565. Għaxar snin wara kien hemm viżta minn Monsinjur Dusina li kien sab erba' kappelli fiċ-Ċittadella. Waħda minnhom, dedikata lil San Nikola, kienet f'kundizzjoni tajba hafna u frekwentata minn hafna fidili, avolja la kellha rettur u l-anqas dħul ta' flus.

Din l-istess kappella aktar tard kienet ġiet iddedikata lil San Ġużepp mill-Isqof Baldassare Cagliares. Dan l-isqof, li kellu omm Għawdxija, kien jiffrekwentaha meta kien ikun Għawdex. L-ewwel ma għamel Cagliares kien li ordna li l-binja tingħata għamla ġdida, xogħol li kien tlesta mas-sena 1625. Kien jonqos naturalment il-kwadru titolari. Kien il-pittur magħruf Filippo Paladini (1544-1616) li pinga dan il-kwadru li jirrappreżenta l-ħarba tal-Familja Mqaddsa lejn l-Eġittu. Illum fil-kappella hemm ir-replika fidila ta' dan il-kwadru magħmula minn Ċensu Cordina, għax il-pittura originali tinsab fil-Mużew tal-Katidral t'Għawdex 'l bogħod minn xi possibbiltà ta' serq, vandalizmu jew ħsarat naturali. L-Isqof Cagliares ħalla wkoll legat lil din il-kappella biex tiġi ċelebrata quddiesha kull nhar ta' Sibt. Aktar tard kienet harġet ordni li għall-festa ta' San Ġużepp, nhar id-19 ta' Marzu, fil-kappella kellu jitkanta kemm l-Għasar kif ukoll quddiesha. Din kienet l-ewwel kappella/knisja ddedikata lil San Ġużepp fil-gżira Għawdxija, sa fejn nafu.


It-terremot li kien laqat il-gżira fl-1693 kien ħalla warajh tiġrif fiċ-Ċittadella, kien ikkawża wkoll ħsarat f'din il-kappella. Jingħad li dan kien ġie restawrat. L-akbar ħsara li kienet saret lil din il-kappella kienet mill-



Kapitlu tal-Katidral li kien abbunduna l-osservanza tal-legat tal-Isqof Cagliares u anke falla milli jżomm il-festa għażiża ta' San Ġużepp ta' kull sena. Din l-attitudni wasslet biex din il-kappella kienet ġiet abbandunata għal snin twal. Fil-fatt, għal madwar mitejn sena. Fl-1930 kien inhatar Logutenent Gvernatur ta' Malta Sir Harry Luke. Dan kien għamel programm għar-restawrazzjoni ta' diversi binjiet fiċ-Ċittadella, fosthom il-kappella ta' San Ġużepp. Iżda xorta waħda reġgħet waslet għal stat ta' abbandun kbir aktar tard meta kienet ġiet ivvandalizzata u fl-aħħar spiċċat bħala maħzen għall-bżonnijiet tal-katidral. Kien l-att ġeneruż ta' grupp ta' voluntiera Għawdxin li fl-1975 naddfu din il-kappella u raw li jsir ir-restawr li kien hemm bżonn. L-ismijiet ta' dawn jinsabu fis-sit. Nhar id-19 ta' Marzu 1975 reġgħet kienet miftuħa u ġiet imbiekka s-sena ta' wara mill-Isqof Nikol Cauchi. Ir-rettur preżenti huwa Mons Joe Bezzina. Ikun jixraq li din il-kappella tingħata aktar pubbliċità bħala teżor moħbi fiċ-Ċittadella.

TIEQA FUQ L-AMBJENT (11)

IL-MERILL



(L-ewwel artiklu minn sensiela dwar l-ghasafar li jbejtu f'Ghawdex)

küba u ritratti ta' Joe Sultana

Il-ħlejjaq kollha li jinsabu fil-kampanja ta' pajjiżna, kemm dawk tal-flora kif ukoll tal-fawna, huma parti importanti mill-wirt naturali. Fost dawn hemm ħafna speċi t'ghasafar, kemm dawk li jpassu mill-Gzejjer Maltin, u iżjed u iżjed dawk li jbejtu f'pajjiżna. Dan hu l-ewwel artiklu minn sensiela dwar l-ghasafar li jbejtu f'Ghawdex u jixraq li l-ewwel wiehed ikun dwar l-Għasfur Nazzjonali, il-Merill. Matul il-milja taż-żmien kien hawn speċi li kienu jbejtu f'pajjiżna, bħaċ-Ċawla, il-Barbaġann u anke il-Bies li nqerdu. Hemm oħrajn li jippruvaw ibejtu iżda sfortunatament ma jingħataw x ċans. Dawk li huma mgħobbija bi żmien bħali żgur li jiftakru l-Barbaġann jissiefah u jittajjar wara nżul ix-xemx ifittex il-firien u l-grieden biex jitma' l-frieh. Konna narawh bil-lejl anke fil-festi tar-Rabat, jittiegħeb mas-siġar tat-Tokk, biex inaqqi mill-ghasafar tal-bejt li kienu jkunu reqdin hemm. Wiehed jispera li maż-żmien, b'aktar harsien tal-ghasafar u b'izjed rispettt lejn in-natura f'pajjiżna, dawn l-ghasafar li nqerdu minn pajjiżna jerggħu jibdedw ibejtu. Mill-banda l-oħra tkun ħasra li dak li ġara lill-Barbaġann jiġri lill-ghasafar l-oħra li għadhom ibejtu f'pajjiżna, bħall-Merill.

L-isem xjentifiku tal-Merill huwa *Monticola solitarius*. *Monticola* tfisser "jgħammar fil-muntanji"; u *solitarius* tfisser "ta' waħdu". Għalkemm huwa l-ghasfur nazzjonali ta' Malta din l-ispeċi ma tbejjtx biss fil-Gzejjer Maltin, imma tinsab tbejjet fil-pajjiżi tal-Mediterran, f'dawk tal-Lvant Nofsani, kif ukoll fil-pajjiżi tal-Lvant Imbiegħed.


Il-Merill fih madwar 22cm, bejn wiehed u iehor daqs Malvizz. Ir-raġel blu skur, b'denb u ġwienah skuri kważi suwed. Mill-bogħod jidher iswed. Il-mara kannellija griża mnaqqxa b'kannella skur. Ir-raġel għandu għanja melodjuża li jsemma' waqt li jkun imperreċ fuq il-blat jew fuq xi ħajt, kif ukoll waqt it-titjira tan-namra. Jiekol insetti, xagħat, dud, bebbux ta' l-art u rettli żgħar. Lill-frieh ukoll bihom jitmaggħom.

Għalkemm għadu jinstab is-sena kollha, f'Ghawdex m'għadux komuni daqs kemm kien




Bolli u muniti bil-figura tal-Merill.

fl-imghoddi u fil-prezent jinstab ibejjet l-izjed f'postijiet li ma tantx jintlahqu, partikolarment fl-irdumijiet ta' madwar il-kosta. Jibni l-bejta b'għeruq u zkuk irraq u bil-huxlief, kemmxejn ċatta, ġeneralment f'toqob jew xquq fis-sisien. Ġieli jbejjet anke f'xi ħajt, fi blat kbir qrib il-baħar jew f'xi binja diżabitata, u saħansitra anke fil-knejjes. Fis-Santwarju Ta' Pinu ġieli bejjet u fl-1996 u l-1997 par kien bejjet fil-koppla ż-żgħira ta' quddiem tal-knisja tax-



Mappa t'Ghawdex li turi fejn l-izjed li jinstab il-Merill.



Merill mara bl-ikel f'halqha għall-frieh.



Merill raġel hdejn il-bejta.

Xewkija. Fi żmien il-bejta kont tara x-xjuħ deħlin fil-koppla minn tieqa miksura biex ižoqqu l-frieh.

Il-mara tbid minn erba' sa ħames bajdjet, ċelesti, spiss b'tikek irraq kannella madwar in-naħa l-wiesgħa. Il-mara biss issahħanhom, imma r-raġel joqgħod fil-qrib u tghidx kemm ilissen tisfir ta' nkwieta meta jara lil xi hadd riesaq lejn il-bejta. Il-bajd jieħu xi tlettax-il jum biex ifaqqas u wara kemm ir-raġel kif ukoll il-mara jzoqqu l-frieh. Il-frieh itajru wara xi sbatax-il jum imma l-ġenituri tagħhom jibqgħu jakkompanjawhom u jzoqquhom għal xi żmien wara li jhallu l-bejta. Ġeneralment ibejjet darbtejn f'sena u jibda jibni l-ewwel bejta għall-Marzu.

Il-Merill ilu mħares bil-liġi sa mill-1911 iżda xorta waħda għad fadal min illegalment jisraq il-frieh biex irabbihom jew ibieghhom. Kieku mhux għax għad hawn min jisraq il-

bejtiet, il-Merill huwa aktar komuni u mxxerred f'Għawdex. Il-Merill minn dejjem kien għasfur popolari fi gżirtna. Fl-1970 gie magħżul bħala l-għasfur nazzjonali ta' Malta. Fil-passat kien jidher fl-emblema tas-Socjeta Ornitologika, u l-immagni tiegħu dehret ukoll fuq żewġ muniti, kif ukoll fuq tlett bolli postali fl-Għarb. Lejn l-inħawi tad-Dwejra hemm erja magħrufa bħala "Wied il-Merill" li tisemma f'kuntratt magħmul għall-aħħar tas-seklu sittax (ara p. 581 fil-ktieb *Place-Names of the Maltese Islands* ta' Godfrey Wettinger (mitbugħ fis-sena 2000). F'San Lawrenz hemm triq imsemmiha Triq Wied Merill li x'aktarx twasslek sal-post imsemmi hawn fuq. Antonio Schembri li kien kiteb l-ewwel ktieb dwar l-għasfar ta' Malta fl-1843 minbarra l-isem "Merill" jaġġtih ukoll l-isem vernakolu *Ċiccu di Diu* u jzid li kienu jsibuh iżjed hekk fi Sqallija.

SEJJAHTLI



Kull nhar ta' Sibt fid-8.50pm fuq Favourite Channel

Joyce Cassar li tipprezenta, ser jerġa jkollha magħha lil Fr. Rene' Camilleri bħala mistieden residenti. SEJJAHTLI ser ikompli jwassal stejjer veri interpretati minn atturi. Permezz ta' SEJJAHTLI ser niltaqgħu ma' sitwazzjonijiet veri u nimxu pass pass mal-karattri kkonċernati sabiex nevalwaw is-sitwazzjoni li tkun qed tiġi pprezentata. B'irkejjien godda u interessanti, Sejjahlti ser jibqa' jkun strument ta' diskussjoni u riflessjoni għall-familja kollha.

UCUĦ



Kull nhar ta' Erbgha fid-9.30pm fuq NET TV

UCUĦ ser iħares lejn l-ucuh differenti ta' l-individwu. UCUĦ ser iħares lejn il-persuna shiħa u janalizza u jfittex li jifhem il-bniedem kif iġib ruħu f'sitwazzjonijiet differenti. UCUĦ ser jinkludi wkoll silta ta' drama miktuba minn Joe A. Cachia. Id-drama ser tlaqqgħana ma' familja li ser twassliha sitwazzjonijiet differenti li tghaddi minnhom. UCUĦ ser jinkludi jwkoll rokna fejn personalita' minn oqsma differenti tiġi mitluba tesprimi l-esperjenza tagħha.

bil-Kelma t-tajba



Kull nhar ta' Sibt fis-6.40pm fuq ONE TV

Fil-programm ser inżuru diversi parroċi f'Malta u f'Għawdex, nisimgħu dwar il-Belt jew Raħal li fiha tinsab il-Parroċċa, nitgħallmu dwar l-istorja tal-parroċċa, niltaqgħu mal-Kappillan li minn naħa tiegħu jwassliha l-ispjega tal-Vangelu tal-Hadd u anke ma' xi lajċ impenjati fil-komunitajiet tal-Parroċċa.

skeda ta' xandir nisrani
ottubru-jannar 2009

Dawn il-programmi huma produzzjoni
tac-CPI, 'production house' fi hdan
is-Socjeta Missjunarja ta' San Pawl.
www.camcpi.org



NOVEMBRU WIEHED

minn J.W. Psaila

Novembru wiehed,
Novembru tnejn,
jekk toqghod tahseb
m'hemm hin ta' xejn
bejn il-jum wiehed
u l-jum tnejn.

Novembru wiehed
tal-qaddisin,
Novembru tnejn
tal-midinbin,
huma tal-ghageb
qrib ta' xulxin.

MAHBEZ SAN GIUSEPPE (Sicilia)

kitba ta' awtur anonimu, traduzzjoni mit-Taljan minn
Michael Grech

Hobbuh il-hobz
Il-qalb tad-dar
Fwieha tal-mejda
Ghaxqa tal-fuklar

'Tuh gieh lill-hobz
Glorja tar-raba'
Benna tal-art
Festa tal-hajja

Ghozżuh l-hobz
Gharaq tal-gbin
Dekor tax-xoghol
Ghanja tad-dmir

Tahlux loqma
Gid ta' artna
Don wisq qaddis
Fl-gheja tal-gnus.

LI MA KIENX

minn Alfred Grech

Li ma kienx ghall-gejjieni!
Imma l-gejjieni hu cirku vizzjuż
Tbassir ta' temp idur ma' denbu
Zugraga ittemm is-sahha centrifuga
Jew qabza fil-bahh
Ta' wiehed minghajr gwienah.
Hekk nara t-tmiem tieghi,
Bhal sifja tixxejjer mar-rih;
Jew bhal omm li taghraf il-wild taghha
Fi program genetiku
Jiddistingwiha.
Dan hu l-gejjieni :
Bhal kewkba feġġa
Skandlu ta' bil-lejl
Mixghela fid-dlam li tintemm ma sbieh il-jum.
L-ghanja tar-ruzinjol iddoqq f'widnejja,
Jew hmar il-lejl
Li jimxi nkiss inkiss fuq xefaq kjaroskur;
Hekk nara t-tmiem tieghi,
Li ma kienx ghall-gejjieni.

FUQ QABRI

minn Francis Sultana

Ghad jisbah jum li ma jżernaqx ghalija,
Ghad tasal siegħa li ma nismax iddoqq;
Ghad xita traxxax u lil ghadmi ssaqqi,
Ghad-dud jkolni, u fit-trab indub.

'Mma fl-Ahhar Jum, Mulej, fittex ehlsni,
F'sieghet it-Tromba, Mulejja, ghinni nqum;
Mid-dud u mit-tinwir erga' għaginni
U bi traxxix ix-xita nibbet ruh għalik.

Esperti fis-servizzi tal-vjaġġar...



TravelServices
LIMITED

A member of the KDM Group

- Ġiti...
- Cruises...
- Titjiriet... anke tal-Low Cost
- Lukandi... u akkomodazzjoni oħra
- Kiri tal-karozzi u hafna servizzi oħra

Tel: Victoria Gozo: 21561212/3 Valletta: 21235772 or info@jpetravel.net

Ġużeppi Cassar

1877-1961

Poeta Minur Ghawdxi



kitba ta' CHARLES BEZZINA

Sa mill-bidu l-kitba tal-poezija bil-Malti kienet toffri lill-qarrejja tema aktarx popolari, influwenzata fuq it-twemmin taghna u mpittra b'kwadretti u drawwiet tal-hajja Maltija fil-Gzejjer. F'din l-ghanla ta' poezija, ghalhekk, ma kinitx tonqos l-ghanja religjuza, patrijottika, patetika, cajtiera, favolistika u ironika li matul is-seklu dsatax iddominat it-tematika tal-poezija Maltija. Il-grajjiet li sehhu fl-Italja f'nofs is-seklu dsatax, l-influss ta' Taljani f'Malta u l-kitbiet rivoluzzjonarji ghall-ghaqda ta' l-Italja, qanqlu f'qalb il-kittieba Maltin ta' dak iz-zmien il-kixfa ta' l-identita nazzjonali mibnija fuq l-istorja twila u glorjuza tal-poplu.


Dan it-trawwim dahal ukoll fil-mohh ta' poeti Maltin ta' dawk iz-zminijiet, fosthom Ġan Anton Vassallo (1817—1868) li bhal ohrain kiteb bosta versi patrijottici bhal: *Mannarino, Is-Sultan La Valette lill-Belt Valletta*, l-epilju *Il-Gifen Tork*, u ohrain. Kiteb ukoll versi patetici bhal *Iz-Zghurija, l-Armla* u versi cajtiera u favolistic bhal *Il-Fekruna u s-Serp, Il-Busuf u l-Bumunqar* u ohrain. Ta' min jinnota li xi poeti ta' dawk iz-zminijiet kienu jinqdew b'oggetti, b'animali u hxejjex, biex permezz tal-versi jwasslu messagg (aktarx b'ironija) lis-soċjetà. Insemmi li per eżempju *Il-Busuf u l-Bumunqar* hija poezija li toqros: Kemm tassew il-bnedmin ihobbu lil xulxin?! Bhal dawn ghandna hafna u aktarx kienu l-aktar versi li jhobbu jaqraw in-nies.

Tista' tghid li l-poezija religjuza kienet l-aktar tema li jhobb juza' kull poeta tas-seklu dsatax, u anki fil-bidu tas-seklu ghoxrin. Il-Kan. Ludovik Mifsud Tommasi (1795c – 1879) kien wiehed minn dawk li ta spinta qawwija lill-kurunelli religjuzi. Fil-ktieb "Il-Kitbiet ta' Joseph M Mangion" hemm hekk dwaru: *Huwa jsawwar kwadretti tal-hajja nisranija b'xejriet favolistic popolari daqskemm didattici u morali, filwaqt li jipprezenta mitologija shiha kristjana - l-protagonista hu l-eroj qalbieni li dejjem lest biex jissielet ghal kawza gusta. Il-hsieb tal-kurunelli hu, kif ikompli jghidilna Joseph M Mangion: li jaghtu tifsira traxxendenti lid-dinja materjalistika, ricerka kontinwa ghar-realta "vera" u kristjana. B'hekk fihom insibu zewg elementi paralleli – interpretazzjoni spiritwali tad-dinja u interpretazzjoni umana tal-qaddisin, ghax ghalkemm dawn jigu pprezentati bhala oggetti ta' qima, l-ghan hu li jipprovdi mudell ghall-bniedem.*

Izda nhallu dan kollu, u naqa' ghall-poeta minur Ghawdxi li qatt jew ftit issemma. Dan hu Ġużeppi Cassar li tweled ir-Rabat, Ghawdex, nhar il-21 ta' April 1877, bin Ġanni u Maria neè Mercieca. Huwa tghallem l-iskola sekondarja u meta kiber dahal bhala ghalliem. Zmien wara telaq u mar jahdem bhala marixxall il-Qorti. Huwa zzewweg lil Loreta Falzon fl-1913 u kellhom disat itfal li minnhom ghexu erbgħa. Huwa miet fis-16 ta' Marzu 1961. Ġużeppi Cassar beda jkteb il-poeziji bil-Malti fl-1910. Skont il-Manuskritt ta' Poeziji *Gabra ta' Fjuri, Ward u Ġizimin*, li aktarx l-Ghawdxi Ġużeppi Cassar kellu l-hsieb li ghad johroġ għall-pubbliku, l-egdem poezija hija dwar l-Assunta u tmur lura lejn Awwissu 1910. Hu stess jistqarr "li dan l-Innu hu l-ewwel wiehed u gie mxerred fl-10 ta' Awwissu 1910". Dan l-awtur, mela, beda jkteb il-Malti meta l-lingwa Maltija sfortunatament kienet ghadha meqjusa bhala lingwa inferjuri "La Lingua della Cucina". Huwa beda jkteb meta ma kellniex grammatika stabbilita kif ghandu jinkiteb il-Malti u meta bosta kittieba kbar, fosthom Dun Karm, kienu ghadhom ma bdewx jiktbu bil-Malti. Fil-manuskritt ta' Cassar, insibu tliet taqsimiet ta' poeziji li hu għammidhom hekk:

1. Taqsima I – Sunetti u Innijiet Imqaddsa
2. Taqsima II – Poeziji tad-Daħq
3. Taqsima III – Poezija dwar Hwejjeġ Astratti

Skont l-introduzzjoni ta' l-awtur, il-poezija hija vina li titwieled biha, li thegġeg, tfarrag u thenn il-qalb ...



u li trid tinkiteb fis-skiet u l-gabra. L-awtur stess jistqarr li bosta mill-poeziji kitibhom hdejn il-baħar u fuq l-gholjiet. L-akbar għadd ta' poeziji kitibhom bejn 1-1920 u 1-1930 u kien jipubblika l-poeziji okkażjonali fuq karti volanti, rivisti bħall-"Il-Pronostku Malti" (li beda johroġ fl-1898), "Il-Progess", "Il-Habib" u oħrajn. Jidher li l-isem Ġużeppi Cassar għall-ħabta tas-snin 1914 - 1920 kien jidher ta' sikwit fuq xi rivisti fosthom "Il-Habbar ta' Sant'Antin". Kien saħansitra jidhol għall-konkorsi tal-poeziji, speċjalment f'dawk ta' Giovanni Muscat, kif jistqarr fil-poezija tiegħu "*It-Tigrija tal-Poeti*". Il-poezija "*Storja fuq l-Erwieħ tal-Purgatorju*" hadet l-ewwel premju fil-konkors immedi mil-"Leħen is-Sewwa". Barra dan jidher li Cassar kien influwenzat minn awturi Taljani, fosthom Manzoni. Fil-manuskritt niltaqgħu ma' żewġ poeziji (wahda minnhom "*Il-Pitirross*") fejn iqabbel l-għasfur ma' Renzo tal-"Promessi Sposi" kap XVI: "*Perche se posso essere uccel di bosco – aveva anche pensato - non volgio diventar uccel di gabbia*".

Cassar bħal bosta oħra ta' żmien wiwet ħafna minn ta' qabel. B'hekk fil-manuskritt tiegħu ma tonqos il-poezija favolistika, ċajtiera u forsi xi ftit ironika bħal "*Il-Banka ta' Ghawdex*" fejn l-awtur ironikament u anki bi ħlieqa jwassal l-istat tad-daħk tal-Banka b'gozz uffiċini tal-gvern u magħhom latrina ... attrazzjoni f'ghajn it-turist! Jghid għall-Banka Giuratale :

*Għamla qisha nofs ta' ċirku,
B'zaqq sew donnha ta' bittija,
Minn kull naħa trid tixpakka,
Billi ż-żmien qed jagħmel biha.*

*Bieb bla sura f'nofsha tara,
Tant li jidher kollu werċ;
In-nies gwejjef miegħu tpoġġi,
Nies bla sengħa, bla kummerċ.*

It-taqsima tal-poeziji fuq hwejjeġ astratti hija l-aħjar wahda. Fosthom insibu poeziji sentimentali li jtkellmu ta' sikwit dwar l-emigrazzjoni barra minn Malta, bħal "*Tnehida lil Ghawdex*", "*Ittra Miftuħa*" u oħrajn. Poeziji li fakkruni f'poeziji bħal "*L-Imsiefer*" ta' Ġan Anton Vassallo. Profs. Oliver Friggieri fil-ktieb tiegħu tal-Poezija Maltija jsemmi li bejn 1-1842 u 1-1865 (jigifieri ftit snin qabel tweied Cassar) kien hawn madwar 12,000 Malti li hallew il-gzira biex imorru jfittxu xogħol fi mkejjen oħra. Fil-manuskritt ta' Cassar hemm ukoll poeziji li jtkellmu dwar "*It-Tfajjel Iltim*" – tema li jitrattaha f'diversi poeziji bħal "*Fuq il-Qabar t'Ommi*", "*L-Aħħar Bewsa*", "*Storja ta' Tfajjel Iltim*" u "*L-Iltim fid-Dar ta' San Ġużepp*". Poeziji li f'kelma wahda juru hasra drammatika għall-iltiema. Lanqas jonqsu għal Cassar il-poeziji patrijottiċi bħal "*Għanja lil Ghawdex*" "*Jiena Malti*", "*Il-Malti lill-Bandiera Tiegħu*" u ħafna oħrajn.

L-akbar taqsima hija dik tal-poezija reliġjuża. Fiha hemm poeziji lill-Madonna tal-Karmelu (tema ewlenija f'Cuschieri dik il-ħabta), L-Assunta, lill-Kunċizzjoni, lill-Bambina, lil San Ġwann Battista, lil

San Lawrenz, kif ukoll lil San Duminku, lil San Pawl, lil San Frangisk t'Assisi, lil San Ġorġ fejn hemm għadd kbir, lil San Ġużepp, lil San Mikiel u anki poeziji li jfakkru personagġi tal-Bibbja bħal Sansun, ir-Re David u xi oħrajn. Għandu wkoll poeziji dwar il-qalb hanina ta' Ġesù, u t-tbatija li Ġesù garrab waqt il-Passjoni – bħal *Ġesù bil-Kuruna tax-Xewk*, *Ġesù mal-Kolonna*, *ir-Redentur* u l-bqija. F'din it-taqsima, jidher li Cassar l-aktar li kiteb kurunelli reliġjużi kienu dwar San Ġorġ u Santa Marija. Dan forsi, għaliex minhabba l-popolarità ta' dawn iż-żewġ festi fir-Rabat Ghawdex, kellu aktar ċans li jxandar il-poeziji tagħhom fuq karti volanti.

Ta' min isemmi li Cassar kellu d-drawwa li jekk jikteb poeziji lill-Assunta, hu jagħmilhom bi 15-il strofa għall-kwindiċina tal-Madonna u jekk dwar San Ġorġ, bejn 18 u 21 strofa, biex donnu jfakkar fl-età taż-żagħżuġ martri li nqatel fis-sena 303 AD. Tista' tghid li l-ħsieb tal-poeziji kollha reliġjużi huwa retoriku u ripetittiv, speċjalment meta hemm aktar minn poezija wahda ddedikata lejn l-istess qaddis jew qaddisa. B'hekk bosta drabi l-poeziji jtilfu ħafna mill-valur letterarju tagħhom u jsiru biss taqbiliet.

Cassar kien iħobb juża' ħafna l-vers popolari tat-tmienja (l-ottonarju), iżda fil-manuskritt jidher ukoll it-tħaddim tal-vers tal-ħdax u ta' l-għaxra. Kien juża' wkoll il-vers doppju, is-saffika, is-sestina, sunetti petrarkjani, u oħrajn. Minhabba li Cassar kiteb ħafna innijiet u għanjiet reliġjużi u poeziji okkażjonali, bosta drabi ma jilhaqx il-livell mixtieq fl-aspetti poetiċi mitluba. F'waqtiet fil-versi tiegħu, hemm nuqqas fl-għadd tas-sillabi u nuqqas ukoll fil-harsien ta' l-aċċenti mqiegħda f'pothom skont il-metrika.

Biss wiehed irid jifhem li dawn il-poeziji huma miktuba fi żmien meta l-apprezzament tal-poezija Maltija kien għadu lura. L-influss ta' kliem rumanz fil-poezija ta' Cassar huwa xhieda tal-ħakma tal-lingwa Taljana fuq dik Maltija ta' dak iż-żmien. Eżempju ċar huwa xi poeziji bit-Taljan li huwa kiteb f'dan il-manuskritt. Barra minhekk it-titli tal-poeziji huma xi drabi twal – drawwa ta' xi poeti ta' dik il-ħabta. Iżda kollox ma' kollox wiehed irid iqis l-isforz li tikteb bil-Malti (speċjalment poeziji) fi żminijiet meta l-Malti kien meqjus għal taħt is-saqajn u meta kien hawn glieda sfrenata kontra l-Malti min-nies għolja u ta' klassi – l-aristokratiċi Maltin. Bla dubju ta' xejn Ġużeppi Cassar, huwa wiehed mill-ftit Ghawdxin li fil-bidu tas-seklu għoxrin kien kapaċi jikteb bil-Malti u jikteb il-poezija bil-Malti... naturalment fuq temi l-aktar imhaddma f'dik l-epoka. Għalhekk ma tistax tiġġudika l-fatt għax Ġużeppi Cassar kiteb ħafna kurunelli u poeziji okkażjonali u għax ma kienx daqshekk preċiż fil-prosodija, ma lahaqx il-livell meħtieġ. L-għarfien kien għadu lura ... il-poplu Ghawdxi qajla kien jaqra għax ma kienx jaf, speċjalment poezija, iżda Cassar, poeta li kważi qatt ma ssemma kien kapaċi johroġ mill-qoxra ta' l-injoranza. Huwa poeta minur li fil-bidu tas-seklu għażel din it-trejqxa xejn watja u diffiċli tal-poezija Maltija fi żmien meta Ghawdex kien gżira minsija.



Otters ASC iżommu haj l-isport tal-Għawm u l-Waterpolo

Imwaqqfa fl-1971, *Otters Aquatic Sports Club* bhala l-uniku klabb Għawdexi tal-*Waterpolo* zammew haj f'Ghawdex l-isport tal-Għawm u l-*Waterpolo*. Sa mill-1981 'l hawn huma dejjem hadu sehem fil-kompetizzjonijiet nazżjonali organizzati mill-*Aquatic Swimming Association* (ASA) ta' Malta. Din hija parteċipazzjoni rekord ta' Għaqda Sportiva Għawdxija. Din is-sena *Otters* qegħdin jipparteċipaw fil-kategoriji kollha organizzati mill-ASA, jiġifieri b'erba' timijiet, dak tal-kbar li qed jilgħab fit-Tieni Diviżjoni, u dawk ta' taħt id-19, is-16 u l-14 il-sena.

Għal dak li huwa *pre-season training*, il-klabb ingaġġja lill-kowċ veteran, Alfred Cachia. Matul Gunju huwa wettaq programm ta' taħriġ verament intensiv fejn kien jittrenja lill-plajers kemm fil-ghodu kif ukoll fil-ghaxija. Huwa kellu l-biċċa xogħol iebes li jtejjeb il-livell tal-*fitness* tal-plajers fl-iqsar perjodu possibbli sabiex dawn ikunu f'pożizzjoni li jikkompetu ma' min kien ilu jitharreg sitt xhur jew iktar fil-kumdità tal-pixxini bl-ilma heġu u msahħan li hemm f'Malta.

It-tim tal-kbar qed jitmexxa minn Paul Dimech u Paul Saliba. Dan it-tim huwa fformat minn diversi *players* stabbiliti u li huma prodott tal-klabb, jiġifieri Reuben u Stephan Grech, George Louis Zammit, Kevin Mizzi, Marc Tabone, u Edward Farrugia, kif ukoll minn Darren Saliba u Leonard Cachia li ilhom għal diversi snin jilgħabu ma' *Otters*. Għal dan l-istaġun *Otters* kisbu b'self għal sena lil Alan Arrigo u David Caruana u ingaġġaw bhala plajers barranin lis-Slovakk Karol Baco u l-Ungeriz Peter Szabo. Ġew introdotti wkoll plajers ta' taħt id-19-il sena fl-iskwadra tal-kbar, dawn huma Christophe Martin, Stefan Xerri, Giles Xuereb, Steve Dimech u Karl Scicluna. Għalkemm s'issa *Otters* ma kisbux punti f'din il-kategorija kien hemm diversi logħbiet fejn kienu qrib ferm u spiċċaw tilfu fl-aħħar sekondi.

It-timijiet tal-*minors* kellhom prestazzjonijiet xi ffit aħjar, speċjalment fil-kategorija ta' taħt id-19-il sena fejn s'issa *Otters* kisbu erba' rebħiet. Dan it-tim qed jitmexxa minn Alfred Cachia.

Għal darba oħra qed tiġi organizzata l-iSkola tal-Għawm u tal-*Waterpolo* li qed titmexxa minn kowċis kwalifikati. Din bdiet fl-ewwel ġimgħa ta' Lulju u tintemm fl-ewwel ġimgħa ta' Settembru. It-taħriġ isir tlett darbiet fil-ġimgħa u qed jattendu numru sabiħ ta' bniet u subien minn seba' snin sa ħdax-il sena.

Kemm l-iSkola tal-Għawm u tal-*Waterpolo*, kif ukoll it-taħriġ tad-diversi timijiet isiru fil-*pitch* miftuħ tal-klabb fil-bajja ta' Marsalforn għax f'Ghawdex għad mhemm x pixxina bl-ilma heġu. In-nuqqas ta' tali pixxina, l-infestazzjoni tal-bram li ħakmet lil xtutna f'dawn l-aħħar snin, kif ukoll il-maltemp, qegħdin iharbtu bil-kbir it-tnejjiet tal-klabb fejn



sahansitra kien hemm diversi okkażjonijiet meta l-logħbiet fl-*Age Group* li kellhom jintlagħbu f'Ghawdex ġew imhassra jew kellhom jintlagħbu f'Malta u għalhekk it-tim Għawdexi tilef il-vantaġġ li jilgħab f'daru.

L-*Otters Aquatic Sports Club* kemm-il darba hareġ stqarrijiet fejn saħaq fuq l-urġenza li tinbena *Swimming Pool* f'Ghawdex. Il-Klabb iħoss li wasal iż-żmien li f'Ghawdex ikun hawn faċilità għall-għawm is-sena kollha. Il-bini ta' pixxina ikun ta' għajjnuna għal kulhadd, u fuq kollox inkoraġġiment għall-atletici Għawdxin li jridu jikkompetu ma' atleti Maltin li ilhom igawdu minn tali faċilità għal dawn l-aħħar sittax-il sena. Jixraq li l-Għawdxin kbar u żgħar, b'saħħithom jew bi bżonnijiet speċjali, igawdu l-istess opportunitajiet bħall-Maltin. Barra minn hekk dan in-nuqqas ifisser ukoll li l-*waterpolo* u l-għawm f'Ghawdex huma limitati għax-xhur tas-Sajf biss.

Dan l-appell b'mod partikolari ta' *Otters ASC* kien milqugħ mill-Ministeru għal Għawdex u anke dan kien ikkonfermat lilna mill-Ministru Giovanna Debono, li ga saru l-applikazzjonijiet meħtieġa biex tinbena pixxina taħt it-*tennis courts* eżistenti li jinsabu fil-Kumpless Sportiv tar-Rabat. Dan kollu kien anke approvat mill-Kunsill Malti għall-iSport. J'alla li dan il-progett iehor sportiv f'Ghawdex ikun realizzat fl-iqsar żmien possibbli għall-benefiċċju tal-isportivi Għawdxin.

Wedding pictures
by
Ted Attard

Please call
Ted on tel: 2156 1878
or mob: 9982 6269



Ghawdex max-Xhur

Versi ta' Fr. Geoffrey G. Attard



10. OTTUBRU

*Fost ix-xhur ta' Ruma antika
it-tmien wiehed kont miżmum
imma illum int l-ghaxar wiehed
għar-Rużarju int meqjum!*

*Għax matul jiemek ningabru
biex nitolbu lkoll flimkien
dik it-talba wisq għażiża
li fil-għan tiżboq iż-żmien!*

*Kien fis-seba' jum minn tiegħek
li l-Insara miġburin
rebħu fuq min ried l-Ewropa
issir kollha Misilmin!*

*Iggib miegħek il-harifa
u lis-sajf tagħti t-tislima,
għalkemm kultant bir-riħ isfel
xi ftit ilma wkoll tagħtina!*

*Tifkiriet ukoll troddilna
ta' xi wħud mill-qaddisin
li bil-hajja tagħhom tajba
jispiraw bosta bnedmin!*

*Ta' Lisieux Tereza ċ-ċkejtna
insellmulha f'dawn il-jiem
waqt li l-oħra bl-istess isem
ahna nfaħħru bl-oħla kliem!*


*Ejja mela Ottubru ejja
ha tfakkarna f'Omm is-sliem
biex tkun hi li għand Bin Alla
twassal hienja tul iż-żmien!*



Djamanti ta' Għawdex

Ritratti ta' Richard Grech

NATURA U STORJA... IL-ĠAWHAR TAGĦNA



Sena Saċerdotali 2009-2010

**Nitolbu mal-Papa
ghall-
Qdusija tas-Saċerdoti**

*F'ghaqda mal-Knisja Universali,
id-Djoċesi ta' Ghawdex titlob
u taħdem b'servizzi letterarji
b'risq il-Qdusija tas-Saċerdoti
kif mixtieq mill-Papa Benedittu XVI.*

€3

100 HSIEB/TALBA TA' BENEDITTU XVI
GHAS-SENA SAĊERDOTALI 2009-2010

 **LUMEN CHRISTI
PUBLICATIONS**

**ŻEWĠ
KOTBA
ĠODDA!**

BASIL HUME

*Il-Gwida
tal-Pellegrin Nisrani*

€7

*“Biex is-saċerdoti jkunu
xhieda aktar qawwija u ċara
tal-Vanġelu fid-dinja tal-lum”*

- Benedittu XVI

 **LUMEN CHRISTI
PUBLICATIONS**

Tel: 2156 0496